



రాస్ బహారి బోస్

కామలక్ష్మి

ఏప్రిల్ 2012

మాసపత్రిక

వెల: రూ.5

సరళీకృత ఆర్థిక విధానాల దాడికి ప్రతిఘటనే
ఫిబ్రవరి 28 సార్వత్రిక సమ్మె



స్వాతంత్ర్య సమరంలో మరువలేని నాయకుడు

రాస్ బహారి బోస్

మన దేశానికి స్వాతంత్ర్యం తెచ్చామని కాంగ్రెస్ పార్టీ చెప్పుకుంటుంది. తామొక్కరమే దేశభక్తులమని బిజెపి జబ్బలు చరుచుకుంటుంది. కాని ఈ రెండు పార్టీల నాయకుల ప్రవర్తన చూస్తే చెట్టుపేరు చెప్పి కాయలమ్ముకుంటున్నారనే సామెత గుర్తుకు వస్తుంది. అవినీతి, అక్రమాలు, అనైతికతలలో రెండు పార్టీలు పోటీ పడుతూ దేశాన్ని భ్రష్టు పట్టిస్తున్నాయి. ఒకప్పుడు దేశం కోసం నిస్వార్థంగా అన్నీ త్యాగం చేసి పోరాడిన స్వాతంత్ర్య సమరయోధులు కలలుగన్న స్వతంత్ర భారతదేశం నేడు ఈన కాచి నక్కలపాలయినట్లయిందని ప్రతిఒక్కరూ బాధపడుతున్నారు. ఈ నేపథ్యంలో మన పూర్వీకులు ఎటువంటి త్యాగాలు, కష్టాలు, కడగండకోర్చి ఈ దేశ స్వాతంత్ర్యం కోసం కృషి చేసారని ఒక్కసారి తెలుసుకోవల్సిన అవసరం నేడు ఎంతైనా ఉంది. అటువంటి వారిలో బెంగాల్ కు చెందిన రాస్ బహారి బోస్ జీవితం చిరస్మరణీయంగా వుంటుంది.

సాహిత్యంతో ప్రభావితం: అవి రవి అన్నమించని బ్రిటిష్ సామ్రాజ్యవాదం భారతదేశాన్ని ఆక్రమించుకుని వలసగా మార్చి పరిపాలిస్తున్న రోజులు. 25 మే 1886 నాడు బెంగాల్ లోని పలార-బిఘాటి(హూగ్లి) గ్రామంలో రాస్ బహారి బోస్ జన్మించాడు. ఆయన విద్యాభ్యాసం ఫ్రెంచ్ వలస ప్రాంతంలో, ఆంగ్లేయుల పాలనలోనూ జరగడంతో రెండు సంస్కృతులు పరిచయమయ్యాయి. చిన్ననాడే ఆయన చదివిన విప్లవ సాహిత్యం ఆయన మీద తీవ్ర ప్రభావాన్ని చూపింది. బంకించంద్ర ఛటర్జి సుప్రసిద్ధ నవల 'ఆనందమఠం', నవీన్ సేన్ 'ప్లాసీ యుద్ధం' కవితలు, సురేంద్రనాథ్ బెనర్జి, స్వామి వివేకానందల వ్యాసాలు ప్రసంగాలు, 'ఫ్రెంచ్ విప్లవం-1798' మొ॥వి ఆయన జీవితం విప్లవ పంథాలో కొనసాగడానికి మార్గదర్శకమయ్యాయి. ఆయన ఉపాధ్యాయుడు చారుచంద్ బోధనలో రాస్ బహారి బోస్ విప్లవపథం చేపట్టడానికి మరింత తోడ్పడింది. విద్యాభ్యాసం తరువాత కొంతకాలం రకరకాల ఉద్యోగాలు చేసినప్పటికీ 1905 సం॥లో చెలరేగిన బెంగాల్ విభజన వ్యతిరేక ఉద్యమం ఆయనను పూర్తికాలం విప్లవకారుడిగా మారడానికి ప్రేరణనిచ్చింది.

విప్లవకార్యక్రమాలు: ఆనాటి ప్రముఖ విప్లవనేత జతీన్ బెనర్జి నాయకత్వంలో రాస్ బహారి బోస్ పనిచేయసాగాడు. గదర్ పార్టీతో సంబంధాలు పెట్టుకుని భారతదేశాన్ని సాయుధపోరాటంతో విముక్తి చేయడానికి కృషిచేయసాగాడు. భారతదేశ వైశ్రాయ్ లార్డ్ హార్డింగ్ పై దాడికి ప్రణాళికలు రచించాడు. 23 డిసెంబర్ 1912నాడు ఢిల్లీలో ఊరేగింపుగా వస్తున్న ఆ వైశ్రాయ్ పై విప్లవకారులు చాందిని చౌక్ వద్ద పథకం ప్రకారం బాంబు దాడి చేశారు. దానిలో వైశ్రాయ్ ప్రాణాలతో తప్పించుకోగా కొందరు మరణించడం, గాయపడడం జరిగింది. ఆ దాడి భవిష్యత్తులో భారతదేశంలో కొనసాగే విప్లవోద్యమాలకు గొప్ప ప్రేరణగా చరిత్రలో నిలిచిపోయింది. బ్రిటిష్ ప్రభుత్వం ఆగ్రహంతో రగిలిపోయి విప్లవకారుల వేట సాగించింది. మాస్టర్ అమీర్ చంద్ అవద్ బహారి, బాలముకుంద్ ను పట్టుకుని ఉరితీసింది. మహిళా వేషంలో వచ్చి బాంబు విసిరినట్టి వసంత్ విశ్వాస్ ను పట్టుకుని అంబాలా జైల్లో ఉరి తీసారు. రాస్ బహారి పట్టుబడకుండా తప్పించుకున్నాడు. బెనారస్ ను ఒక కేంద్రంగా

పెట్టుకుని విప్లవ కార్యకలాపాలను కొనసాగించాడు. సైన్యంలో వనిచేసే భారతీయ జవాన్లను తమవైపు తిప్పుకుని ఉత్తరభారతదేశంలో తిరుగుబాటు తీసుకురావాలని విప్లవకారులు ఒక ప్రణాళిక రచించారు. దినాపూర్ నుండి జలంధర్ కంటోన్మెంట్ వరకు గల సైనికులలో విప్లవ ప్రచారం చేయసాగారు. 21 ఫిబ్రవరి 1915నాడు భారతీయ సిపాయిలు ఆంగ్ల సైనికులపై దాడిచేయాలని, ట్రెజరీని దోపిడిచేసి, ఖైదీలను విడిపించడం లక్ష్యంగా సిద్ధమయ్యారు. అయితే, కిర్ పాల్ సింగ్ అనే గూఢచారి ఈ సమాచారాన్ని పోలీసులకు అందించాడు. అది గ్రహించిన విప్లవకారులు 19 ఫిబ్రవరికి తిరుగుబాటు తేదీని మార్చి కిర్ పాల్ సింగ్ ను తమ నిఘాలో ఉంచారు. అయినప్పటికీ ఆ గూఢచారి ప్రభుత్వానికి ఆ విషయం చేరవేయడంతో విప్లవకారులపై దాడులు, అరెస్టులు ప్రారంభమయ్యాయి. రాస్ బహారి బోస్ పట్టుబడకుండా మారువేషంలో తప్పించుకున్నాడు.

జపాన్ ప్రయాణం: భారతదేశంలో విప్లవకారులపై నానాటికీ నిర్బంధం పెరిగిపోతుండడంతో తాను జపాన్ కు వెళ్ళిపోవాలని రాస్ బహారి బోస్ నిర్ణయించుకున్నాడు. 12 మే 1915నాడు రాజా పిఎన్ టి రాగూర్ అనే మారుపేరుతో జపాన్ కు ప్రయాణమయ్యాడు. మారువేషాలు వేయడంలో ఆయన దిట్ట అవడంతో ఎవరూ గుర్తించలేకపోయారు. 22 మే 1915 కల్కత్తా సింగపూర్ కు చేరుకుని అక్కడనుండి జపాన్ చేరాడు. విదేశీగడ్డమీద ప్రవాసజీవితంలో కూడా బ్రిటిష్ పోలీసులు ఆయనను వెంటాడడం మానలేదు. 1915-1918 కాలంలోనే 17 సార్లు ఇల్లు మార్చాల్సి వచ్చింది. జపాన్ లోని గదర్ పార్టీ నాయకులైన హేరాం బలాల్ గుప్తా, భగవాన్ సింగ్ లను కలుసుకుని భారత స్వాతంత్ర్యానికనుకూలంగా ప్రచార కార్యక్రమాలు చేపట్టాడు. అయితే వెయిదటి ప్రపంచయుద్ధం నాటికి బ్రిటిష్ కు మిత్రదేశంగా వున్న జపాన్ ఈ విప్లవకారులను పట్టుకుని బ్రిటన్ కు అప్పగించడానికి ప్రయత్నించింది. అది పసిగట్టిన గుప్తా అమెరికాకు పారిపోయాడు. రాస్ బహారి బోస్ ప్రవాసజీవితాన్ని విడిచిపెట్టి జపాన్ పౌరసత్వాన్ని స్వీకరించాడు. జపాన్ వనితను వివాహం చేసుకున్నాడు. జపాన్ భాషను నేర్చుకుని జర్నలిస్టుగా, రచయితగా భారతదేశ వాస్తవాలను ప్రచారం చేయడంలో కృషి చేసాడు. ఎన్నో పుస్తకాలను రచించాడు. ఇండియన్ నేషనల్ ఆర్మీ (INA): 15 జూన్ నుండి 23 జూన్ 1942లో జపాన్ లో నిర్వహించిన సదస్సులో ఇండియన్ ఇండిపెండెన్స్ లీగ్ ను ప్రారంభించి త్రివర్ణపతాకాన్ని ఎగురవేసాడు. రెండో ప్రపంచయుద్ధం నాటికి రాస్ బహారి బోస్ కార్యకలాపాలు మరింత విస్తృతమయ్యాయి. కెప్టెన్ మోహన్ సింగ్, సర్దార్ ప్రీతమ్ సింగ్ ల సహకారంతో ఇండియన్ నేషనల్ ఆర్మీని స్థాపించారు. దాని సుప్రీం కమాండర్ గా బాధ్యలను నేతాజి సుభాష్ చంద్రబోస్ కు 1943లో అప్పగించడం జరిగింది.

రెండో ప్రపంచయుద్ధం ముగియకుండానే 21 జనవరి 1945నాడు రాస్ బహారి బోస్ జపాన్ లో మరణించాడు. భారతదేశ స్వాతంత్ర్యం కోసం తుదిశ్వాస వరకూ తపించి ఎన్ని అడ్డంకులెదురయినా వెన్ను చూపకుండా కృషి చేసిన రాస్ బహారి బోస్ జీవితం ఆదర్శనీయం.

ఏప్రిల్ - 2012

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

గ్రామపంచాయితీ స్పెషల్

సంపుటి : 25 సంఖిక : 4

విడి ప్రతి వెల : రూ. 5

సం॥ చందా : రూ. 50

విషయ సూచిక

సంపాదకీయం-----	1
కార్మికీయం-----	2
డాక్టర్ - డాక్టర్-----	4
కవర్ స్టోరీ-----	5-7
ఉద్యమవార్తలు-----	8-18
బాలలలోకం-----	19
సామాజిక న్యాయం -----	20
కథ-----	21
జాతీయం-----	22
అంతర్జాతీయం-----	23-24
కవిత -----	29
అంగన్ వాడీ జీ.ఓ.-----	30-32

మేనేజర్

కార్మికలోకం

ఇ.నం.1-7-139/44, ఎస్.ఐ.ఐ.స్మారకకేంద్రం,
ఎస్.ఆర్.కె.నగర్, రిసాలగడ్డ, జూబిలీహిల్స్,
ముఖ్యరాజ్, హైదరాబాద్-20.
ఫోన్:27612474 ఫ్యాక్స్:27646565

ఎడిటోరియల్ బోర్డు

ఎడిటర్:పి.రోజా

సభ్యులు :

పర్వ సత్యనారాయణ,

ఆర్.సుధాభాస్కర్, పి.అజయ్ కుమార్,

మహమ్మద్ అబ్బాస్, పి.అరుణ,

ఆర్.ఎస్.మూర్తి, సత్యభాస్కర్.

మేనేజరియల్ బోర్డు

మేనేజర్:పి.రాజారావు

సభ్యులు :

ఎస్.పుణ్యవతి, ఎం.డి.అబ్బాస్, నర్సింహారావు

ఆర్.ఎస్.మూర్తి, పి.అరుణ

కేంద్ర బడ్జెట్ తీరు

కార్పొరేట్లకు బహుమానాలు - కార్మికులకు జుల్మానాలు


మార్చి 16న యుపిఎ ప్రభుత్వం ప్రవేశపెట్టిన కేంద్ర బడ్జెట్ కార్మికులను పూర్తిగా విస్మరించి కార్పొరేట్ సంస్థలకు పెద్ద పీట వేసింది. వాణిజ్య సంస్థలు, రాజకీయ వేత్తలు, విధాన నిర్ణేతలు ఆర్థిక వ్యవస్థ నిర్మాణంలో పాల్గొంటారని తన బడ్జెట్ ప్రసంగంలో చెప్పిన ఆర్థిక మంత్రి అసలు నిర్మాతలయిన కార్మికులను కావాలనే ప్రస్తావించకుండా వదిలేశారు. పేదలకు, మధ్యతరగతికి ఇచ్చే సబ్సిడీల ఖర్చు గురించి ఆలోచించనపుడల్లా తనకు నిద్ర పట్టడం లేదన్న ఆర్థిక మంత్రికి, కార్పొరేట్ ఆదాయ పన్నురాయితీలు; వజ్రాలు, బంగారం, నగలపై ఇచ్చే కస్టమ్స్ పన్ను రాయితీలు 5 లక్షల కోట్ల రూపాయలు దాటినా ఎటువంటి ఫికర్ ఉన్నట్లు కనిపించలేదు.

ఉద్యోగులకు 4,500 కోట్ల రూపాలు స్వల్ప ఆదాయ పన్ను రాయితీ ఇచ్చిన ప్రభుత్వం అదే చేత్తో సర్వీసు, ఎక్స్యూజ్ పన్నుల పేరిట 45,940 కోట్ల రూపాల భారం వేసింది. ద్రవ్యలోటు తగ్గించుకునే నెపంతో పెట్రోలియం, ఎరువుల సబ్సిడీలో 31 వేల కోట్ల రూపాయల కోత వేసింది. వెరశి పన్నుల పెంపు, సబ్సిడీల తగ్గింపు చర్యల ద్వారా ధరల పెరుగుదలకు మరింత ఆజ్యం పోసింది. బొగ్గు, ఎరువులు, అహార ధాన్యాలు, స్టీలు, సిమెంట్, రవాణా ఛార్జీలను 20 శాతం పెంచిన రైల్వే మంత్రి కూడా ధరల మంటల్లో తనవాటాగా కట్టెలు వేశారు. ఫిబ్రవరి 28 సమ్మెలో కోట్లాది మంది కార్మికులు లేవనెత్తిన పధి డిమాండ్లలో ఏ ఒక్కదానికీ బడ్జెట్ పరిష్కారం చూపకపోగా, 6 లక్షల కోట్ల రూపాయల నగదు నిల్వలు కల్గిన మెరికల్లాంటి కేంద్ర ప్రభుత్వరంగ సంస్థల ప్రయివేటీకరణను (కార్పొరేట్ సంస్థలకు అప్పగింతను) అడ్డదారుల్లోనయినా కొనసాగిస్తానని ప్రకటించింది. తమకు సామాజిక భద్రత కల్పించమని కార్మికులు గగ్గోలు పెడుతున్నా పట్టించుకోకుండా బడ్జెట్ ప్రవేశపెట్టడానికి ఒక రోజు ముందే ఇ.పి.ఎఫ్ మీద వడ్డీ రేటును 9.5 నుండి 8.25 శాతానికి దిగగోసింది. పి.ఎఫ్ మీద వడ్డీ తగ్గించి, దానికి ఎటువంటి ఆకర్షణ లేకుండా చేసి కార్మికులు, ఉద్యోగులు తమ పొదుపును షేర్ మార్కెట్లో పెట్టుబడిగా పెట్టేలా ప్రభుత్వం రాయితీలు ప్రకటించింది.

45కోట్ల మంది అసంఘటిత కార్మికుల సామాజిక భద్రతానిధికి వరుసగా రెండో సంవత్సరంలో కూడా ఒక్క పైసా విదిల్చిన ప్రభుత్వం, దళిత, గిరిజన వర్గాలకు చట్ట ప్రకారం ప్రణాళికా నిధుల్లో 16.5 మరియు 8.2 శాతం కేటాయించాల్సి వుండగా ఈబడ్జెట్ వచ్చేటప్పటికి కూడా ఈ నిధులు 7 మరియు 4 శాతాలకే పరిమితం చేసింది. అసంఘటిత కార్మికులన్నా, దళితులు, గిరిజనులన్నా ఇంత ద్వేషం చూపిస్తున్న ప్రభుత్వం, జిడిపిలో 5 శాతం రాయితీలను సంపన్నులకు కట్టబెట్టడంలో ఎటువంటి తటపటాయంపు చూపటం లేదు. ద్రవ్యలోటు (ఖర్చుకు ఆదాయానికి తేడా)ను పూడ్చుకోటానికి సబ్సిడీలు ఎత్తేస్తాం, ప్రభుత్వ రంగ సంస్థల్ని తెగనమ్ముతాం అని చెబుతున్న ప్రభుత్వానికి, సంపన్నులకు ఇచ్చే రాయితీలను ఎత్తేస్తే ద్రవ్యలోటే ఉండదనే విషయం డాక్టర్(ఆర్థికవేత్త) మన్మోహన్సింగ్ & కంపెనీకి తెలియదని అనుకోలేం. ఐసిడిఎస్, జాతీయ గ్రామీణ ఆరోగ్య మిషన్ (ఎన్ఆర్హెచ్ఎం), మధ్యాహ్న భోజన పథకాలకు బడ్జెట్లో కేటాంపులు పెంచినా, ఈ పథకాలలో పనిచేసే లక్షలాది మందిమహిళల కనీస వేతనాలకు, నిరంతరంగా వచ్చే స్థిరమయిన ఆదాయాలకు, సామాజిక భద్రతకు ఎటువంటి ఏర్పాటు చేయలేదు. వీరి పని పరిధిని విస్తరించి చెల్లించని శ్రమను దోచుకునేందుకు మాత్రమే శ్రద్ధ చూపింది.

ఎవరు వద్దన్నా, కాదన్నా, జాతీయ సమ్మె ద్వారా వ్యతిరేకించినా తాము ఎంచుకున్న మార్గంలోనే పోతామని ప్రభుత్వం భీష్మించుకు కూర్చుంది. విదేశీ ఫైనాన్స్ పెట్టుబడుల వలన ప్రపంచం తల్లకిందులయినా, దేశీయ బ్యాంకింగ్, ఇన్సూరెన్స్, పెన్షన్రంగాలలోకి, చిల్లర వ్యాపారంలోకి ఆ పెట్టుబడులను అనుమతిస్తామని నిస్సిగ్గుగా బడ్జెట్ ప్రసంగంలో ప్రకటించింది. కార్మిక ప్రయోజనాలకు, దేశప్రయోజనాలకు వ్యతిరేకమయిన యు.పి.ఎ. ప్రభుత్వ విధానాలకు అడ్డుకట్ట వేయాలంటే పోరాటాలకి పదునుపెట్టడం, మరిన్ని జాతీయ సమ్మెలకు పోవటమే కార్మికవర్గం ముందు వున్న ఏకైక మార్గం.


బడ్జెట్‌లో మమ్మల్ని
దృష్టిలో పెట్టుకోండి




Surendra

కార్టూనీయం

వివిధ పత్రికల సాజన్యంతో



Surendra



కార్మికలోకం

లేఖలు



డియర్ కార్మికలోకం ఎడిటర్గారికి,
నమస్కారాలు,

నేను పత్రికను ప్రతినెలా చదువుతున్నాను, ఈనెల సంచికలో మంచి వ్యాసాలు ముద్రించారు. ఈనెల “ప్రాఫైల్”లో వి.శ్రీనివాసరావు గారు వ్రాసిన “బహుముఖ ప్రజ్ఞాశాలి శ్రీహరి” అనే ఆర్టికల్ చాలా బాగుంది. కా॥ శ్రీహరిగారు, రాష్ట్రంలో సంఘటిత, అసంఘటిత కార్మికుల కోసం చేసిన పోరాటాలు, విజయాలు మరిచిపోలేనివి, రాష్ట్రంలో ట్రేడ్ యూనియన్ అభివృద్ధికి ఆయన చేసిన కృషి ఎనలేనిది.

ఆయన మాకు తెలియకపోయినా (గత పది సంవత్సరాల కాలంలో ప్రజా ఉద్యమాల్లో వుంటున్న వారికి) ఈ వ్యాసం ద్వారా తెలుసుకోగలిగాము. విద్యార్థి దశ నుండి మొదలుకొని నేటి వరకు అనేక తరగతుల సమస్యల పరిష్కారం కోసం ఎన్నో పోరాటాలు నడిపినారు.

ఆయన తుది శ్వాస వదిలే వరకు ప్రజావ్యతిరేక విధానాలపై స్పందిస్తూ వుండేవారంటే నేటి కార్మికవర్గానికి నిజమైన మార్గదర్శి అని చెప్పవచ్చు.

కా॥ శ్రీహరి లాంటి గొప్ప నాయకులు మన నుండి దూరం కావడం రాష్ట్ర కార్మికవర్గానికి తీరనిలోటు. అయితే వారు వ్రాసిన పుస్తకాలు, రచనలు, వారి జీవిత చరిత్రలను ప్రస్తుతం ప్రజా ఉద్యమాల్లో పనిచేస్తోన్న మాలాంటి వారికి అందిస్తే మాకు దిక్సూచిలా వుంటుందని కోరుకుంటున్నాం.

మిద్దేపాక రవిందర్, వర్ధన్నపేట, వరంగల్ జిల్లా

చందాదారులకు

విజ్ఞప్తి

మీకు వచ్చే పత్రిక అధ్రసుపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు.

చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అధ్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి నమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి.

- మేనేజర్

పాఠకులకు గమనిక


నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది.

‘కార్మికలోకం లేఖలు’ అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము.

కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్

బీటురూటు దుంపలు



బీటురూటు శాస్త్రీయ నామము “బీటా వల్గారిస్” బీటురూటు కేనోపోడియేశీ కుటుంబానికి చెందిన ఏకవార్షిక దుంప జాతి పంటగా చెప్పవచ్చును.

- చాలా మంది బీటురూటు దుంపలు తినడం వలన శరీరంలో రక్తస్థాయి పెరుగుతుందని అపోహపడతారు. రక్త పుష్టి జరుగుతుందని భావిస్తారు. ఇది సరికాదు.
- బీటురూటు దుంపలో అందుబాటులో ఉన్న అతి ముఖ్యమైన పోషకము “బీటైన్”. బీటైన్ వివిధ రూపాలలో ఉంటుంది.
- 1. బీటానిన్, 2. ఐసో బీటానిన్, 3. ప్రోబీటానిన్ నియోబీటానిన్ ఎరువు మరియు ఊడా రంగులో ఉన్న రెండింటినీ కలిపి బీటా సయనిన్ అంటారు.
- ఈ దుంపలో అందుబాటులో ఉన్న రెండవ రకము బీటా గ్లూటెన్ ఇది రెండు రకాలుగా అందుబాటులో ఉంటుంది. ఇండికా గ్లూటెన్ మరియు వర్గా గ్లూటెన్
- పసుపు మరియు నారింజ రంగు పిగ్మెంట్లను బీటా గ్లూటెన్ అని ఉదహరిస్తారు.
- బీటురూటు దుంపలలో అందుబాటులో ఉన్న “బీటైన్” మిథైల్ డోనారుగా మానవ శరీరంలోనికి ప్రవేశించి వివిధ కణాల సక్రమంగా పనిచేయడానికి మరియు కణాల అభివృద్ధికి ఉపయోగపడుతుంది.
- బీటైను మూత్ర పిండాలు మరియు కాలేయంతో పేరుకుపోయిన మలినాలను తొలగించి, వాటి పనితీరు మెరుగు పరచడంలో ప్రముఖ పాత్రను పోషిస్తుంది.
- బీటైను శరీరంలో అతి ముఖ్యమైన కార్నిటైను అను పోషకము ఉత్పత్తి కావడానికి ఉపయోగపడుతుంది.
- కార్నిటైను మానవ శరీరంలో పేరుకుపోయిన క్రొవ్వును కొంత వరకూ అత్యవసర పరిస్థితులలో శక్తిగా మారడానికి ఉపయోగపడుతుంది.
- బీటురూటు దుంపలు ముదురు ఎరుపురంగులో వుండటానికి మరియు నిగనిగలాడటానికి కారణం ఆంతోసయ నిన్లు అని చెప్పవచ్చును. ఇవి సహజసిద్ధమైన యాంటీ ఆక్సిడెంట్లుగా పనిచేస్తాయి.
- బీటురూటు దుంపలలో అందుబాటులో ఉన్న నైట్రోజెన్ మైనోలు ఊపిరితిత్తులు మరియు చర్మ సంబంధిత క్యాన్సర్లను సమర్థవంతంగా ఎదురుకొంటారు.

ఉపయోగాలు :

- అధిక బరువుతో బాధపడేవారు ప్రతి దినం రెండు కప్పులు బీటురూటు రసం త్రాగితే శరీరానికి ఎంతో మేలు కలుగుతుంది. బీటురూటు రసం మూత్రపిండాల్లో రాళ్ళు ఏర్పడకుండా సహాయపడుతుంది.
- నేత్ర సంబంధిత వ్యాధులతో బాధపడేవారు బీటురూటు దుంప

రసం త్రాగితే కొంత వరకూ ఉపశమనం కలుగుతుంది.

- హైపర్ టెన్షన్ మరియు గుండె సంబంధిత వ్యాధులతో బాధపడేవారు ప్రతిదినం పరగడుపున బీటురూటు దుంప రసం త్రాగితే వెంటనే ఉపశమనం కలుగుతుంది.
- అనీమియాతో బాధపడే చిన్న పిల్లల చేత రసం త్రాగించడం ఆరోగ్య రీత్యా మంచిది.
- మహిళలు నెలసరి సమయంలో ఎదురయ్యే ఇబ్బందులు, మోనోపాజ్ సమయాల్లో అనారోగ్య వ్యాధుల నివారణకు దీని రసం అద్భుతంగా పనిచేస్తుంది. దీనిని సేవించడం వలన పసి పిల్లలో జ్ఞాపక శక్తి పెరుగుతుంది.

పోషకములు :

దుంపలలో నీరు సుమారు 87.58 శాతం ఉంటుంది.

అందుబాటులో ఉన్న ఇతర పోషకము (100 గ్రాముల బరువు)

మాంసకృత్తులు	మి.గ్రాకి	1.61
పిండి పదార్థాలు		9.56
పీచుపదార్థము		2.80
చక్కెరలు		6.76
క్రొవ్వు పదార్థము		10.17

సౌందర్య సాధనంగా బీటురూటు దుంపలు

- తలలో చుండ్రుతో బాధపడే వారు రాత్రిపూట అల్లం రసం మరియు బీటురూటు రసం సమపాళ్లలో కలిపి తలకు పట్టించి తెల్లవారిన తరువాత స్నానం చేయాలి. దీని వలన తలలో చుండ్రు తగ్గిపోతుంది. శరీరమంతా దురదలుగా ఉన్నప్పుడు బీటురూటు దుంపల్ని ఉడకించిన తరువాత 4బాగాలు నీరు, ఒక భాగం వెనిగర్ తో కలిపి పై పూతగా రాయడం వలన వెంటనే ఉపశమనం కలుగుతుంది. తాజా బీటురూటు దుంపరసం కొద్దిగా అరచేతిలో వేసుకొని పీలిస్తే జలుబు వలన దిబ్బడి చేసిన ముక్కు నుండి వెంటనే ఉపశమనం కలుగుతుంది.

-యన్.వి.యస్.వర్మ,

వ్యవసాయ సహాయ సంచాలకులు

సరళీకృత ఆర్థిక విధానాల దాడికి ప్రతిఘటనే ఫిబ్రవరి 28 సార్వత్రిక సమ్మె

నిర్దిష్ట పది డిమాండ్ల సాధన కోసం ఫిబ్రవరి 28న దేశవ్యాపిత సార్వత్రిక సమ్మె జరిగింది. దీన్నో పదికోట్లమంది సంఘటిత, అసంఘటిత రంగాలకు చెందిన కార్మికులు పాల్గొన్నారు. దేశవ్యాపిత కార్మికవర్గ ఐక్యతకు ప్రతీకగా ఈ సమ్మె నిలిచింది. దీన్ని మరిస్తే అసలీ సమ్మె ప్రాధాన్యతే అర్థం కాదు.

సరళీకృత ఆర్థిక విధానాలను మొదట్నుంచి వ్యతిరేకిస్తూన్నది వామపక్ష ట్రేడ్ యూనియన్లు, ఎఐఐఇఎ, ఎఐబిఇఎ, ఎఐడిఇఎఫ్ వంటి కొన్ని అఖిలభారత ఉద్యోగ ఫెడరేషన్లు. ఈ విధానాలతో ప్రభుత్వరంగం నాశనం అవుతుందని, దేశ ప్రగతే కుంటుపడుతుందని పై సంఘాలు 1991-2009 మధ్య 12 దేశవ్యాపిత సమ్మెలు చేశాయి. అవి రాజకీయ దురుద్దేశ్యంతో కూడిన సమ్మెలని తెగనాడిన సంఘాలు నేడీ దేశవ్యాపిత సార్వత్రిక సమ్మెలో అంతర్భాగం కావటం చిన్న విషయం కాదు.

ఈ సమ్మె కంటే ముందు నుండి సిఐఐ, అసోచామ్, ఫిక్కిలు సమ్మెకు వ్యతిరేకంగా తమ భజన పరమేధావులతో ఒక క్యాంపెయిన్ ప్రారంభించాయి. ఫ్రింట్, ఎలక్ట్రానిక్ మీడియా ద్వారా ఈ దాడి సాగింది. సమ్మె తర్వాత కూడా ఇది కొనసాగింది. అయితే వారి క్యాంపెయిన్ను తిప్పికొట్టాల్సిన పని పెద్దగా లేదు. ఎందుకంటే దేశకార్మికవర్గం ఇప్పటికే తమ అనుభవం ద్వారా ఈ విధానం కార్మికులకు మాత్రం ఉపయోగపడటం లేదనే విషయాన్ని అర్థం చేసుకుంటున్నది. కాని ఇప్పుడు సమ్మె పైన మరోకోణం నుండి దాడి వచ్చింది. “లక్ష్య స్ఫూర్తి కోల్పోయిన సార్వత్రిక సమ్మె” అంటూ మార్చి 20 ఆంధ్రజ్యోతిలో శ్రీ ఆకుల భూమయ్యగారు ఒక విమర్శ సంధించారు. పైగా ఈయన తన మనసులోని మాటను సూటిగానే చివరి 4 లైన్లలో చెప్పారు. ఇలాంటి సమ్మెలను “మనమందరం వ్యతిరేకించాల”ట! పెట్టుబడిదారులు ఒక కోణంలో ఈ సమ్మెని వ్యతిరేకిస్తే భూమయ్యగారు మరో కోణం నుండి వ్యతిరేకించమన్నారు. పెట్టుబడిదారులు తమ విధానాల్ని ప్రశ్నించే సమ్మె

కాబట్టి దాన్ని వ్యతిరేకించమని ప్రజలకు పిలుపునివ్వడాన్ని అర్థం చేసుకోవచ్చు. కాని భూమయ్యగారి పిలుపును ఎలా అర్థం చేసుకోవాలి? ఒకరు అనుకున్న విధానం మేరకు మరొకరు నడుచుకోక పోవచ్చు. అలానే ఒక సంఘం డిమాండ్లను మరొక సంఘం అంగీకరించకపోవచ్చు. అందరూ అంగీకరించిన డిమాండ్లపై కార్యాచరణ జరిగితే, అదీ ప్రస్తుతం దేశంలో అమలౌతున్న సరళీకృత ఆర్థిక విధానాలను ప్రశ్నించేదే అయినపుడు దాన్ని బలరపచడం ఆవిధానాలను వ్యతిరేకించే వారి బాధ్యత! కాని తామనుకున్న “గ్రీన్ హంట్”ను ప్రశ్నించలేదు. కాబట్టి డబ్ల్యు.టి.ఓ నుండి భారతప్రభుత్వాన్ని బయటకు రమ్మనలేదు కాబట్టి అసలీ సమ్మెనే వ్యతిరేకించమనడం అన్యాయమే కాదు, ద్రోహం కూడా!

పాపం! భూమయ్యగారి దురదృష్టం కొద్దీ దేశంలోని అత్యధిక మంది కార్మికులు ఆయన లాంటి వారిని వ్యతిరేకించారు. గతంలో ఎప్పుడూ జరగని తీరుగా ఈ సమ్మె జయప్రదం అయ్యింది.


“సార్వత్రిక సమ్మెకు రాజకీయ స్వభావముంటుందంటారు భూమయ్యగారు. “ఉండాల”ని కూడా నొక్కి వక్కాణించారు. ఒక పక్క ఎల్.పి.జి. విధానాలను వ్యతిరేకిస్తూనే, ఆ విధానాలకు వ్యతిరేకంగా జరుగుతున్న పోరాటాల్లో “రంధ్రాన్వేషణ”మానుకుంటే మంచిది భూమయ్య సార్! దేశ కార్మికోద్యమంచేసిన మహాపాపమేమంటే (భూమయ్య గారి లెక్కలోనే నుమా!) ప్రపంచ వాణిజ్య సంస్థను వ్యతిరేకించకపోవడం(ట)! బాలగంగాధర్ తిలక్ అరెస్టు మొదలు, రాయల్ ఇండియన్ నేవీ(ఆర్.ఐ.ఎన్) తిరుగుబాటుకు మద్దతుగా చేసిన సమ్మె వరకు అనేక అంశాలను వారు ప్రస్తావించారు. ఆ తరహాలో రాజకీయ డిమాండ్లతో ఈ సమ్మె జరగలేదని క్రోధించారు. పైగా ఆర్.ఐ.ఎన్ తిరుగుబాటు సందర్భంగా అప్పటి వరకు దేశంలోని హిందువులకు, ముస్లింలకు తమకు తామే

కామరాజ్

వకాల్తా దారులుగా ప్రకటించుకున్న కాంగ్రెస్, ముస్లింలీగుల జండాలోపాటు అనేక నౌకలపై ఎర్రజండాను కూడా ఎగరేసిన పోరాటంతో మన రాష్ట్రంలో 1969-72లో జరిగిన ప్రత్యేక ఉద్యమాలను పోల్చడం సబబు కాదు. భూమయ్యగారి రాజకీయ అభిప్రాయాన్ని తప్పుపట్టలేదు. విశాల ఐక్యతతో దేశంలో జరిగిన సార్వత్రిక సమ్మెలో తామనుకున్న డిమాండ్లు లేవని విమర్శించడాన్ని సంఘాల మాట అటుంచి, సాధారణ కార్మికవర్గం కూడా హర్షించదు.

ఇక్కడ ఒక విషయం మాత్రం స్పష్టం చేయాలి. “టు హిట్ దయాన్, హిట్ ద శాక్” అన్న ఆంగ్ల సామెత మనకు తెలిసిందే! (గాడిద పై నున్న మూటను కొట్టినా గాడిదకు దెబ్బ తగులుతుందని అర్థం) నేరుగా డబ్బ్యు.టి.ఓను వ్యతిరేకించాలన్న డిమాండ్ ఫిబ్రవరి 28 సమ్మె డిమాండ్లలో లేని మాట నిజం. పది సమ్మె డిమాండ్ల సారాంశం డబ్బ్యు.టి.ఓనే కాదు సామ్రాజ్యవాదాన్నే వ్యతిరేకించేవే! ఆ విషయం తర్వాత చర్చిద్దాం. ఆ లెక్కన సిఐటియు అనుకునే వాటిలో కొన్ని డిమాండ్లు దీన్నో లేవు. ఉదాహరణకు తాజాగా దేశంలోని రిటైల్ ట్రేడ్లోకి విదేశీ ప్రత్యక్ష పెట్టుబడిని అనుమతించే అంశం పై ఇతర సంఘాలకు కొన్ని అభిప్రాయాలున్నాయి. ఇది ఖచ్చితంగా మన దేశానికి నష్టం చేసే అంశమని సిఐటియు భావిస్తున్నది. కాని ఇతర సంఘాల అభిప్రాయాలకు గౌరవం ఇచ్చి ఏకాభిప్రాయం కుదిరిన అంశాలపై కలసి పనిచేయడం, కుదరని వాటిపై ఏ సంఘానికాసంఘం విడిగా కృషి చేయడం అన్న పద్ధతే ఐక్య ఉద్యమాల్లో కీలకం. లేకుంటే కనీసం ఒక కుటుంబంలో కూడా ఐక్యత అసాధ్యమన్న విషయం భూమయ్యగారు కూడా అంగీకరిస్తారనుకుంటా!

ఇక్కడ ముఖ్యమైన అంశమేమంటే దాని శక్తితో సంబంధం లేకుండా, ఏ సంఘమైనా దేశంలో కార్మికవర్గం ఎదుర్కొంటున్న సమస్యలను తానొక్కటే పరిష్కారం చేయగలమని అనుకోవడం లేదు. అదే నేటి ఐక్యతకు బాట పరిచింది. ఉదాహరణకు డిజిన్వెస్టిమెంట్ ప్రక్రియ! మొదట్లో ఈ విధానాల



వల్ల ప్రభుత్వరంగ పరిశ్రమలకు ఏమీ కాదని భరోసాగా వున్న సంఘాలకు గత పదేళ్ళ వాస్తవాలు కళ్ళు తెరిపించివా?! నేడు జరిగిందదే.

1970లో సిఐటియు పుట్టింది లగాయతు ఐక్య కార్మికోద్యమంకై అహరహం కృషి చేసింది. 1985లో రాజీవ్ గాంధీ బడ్జెట్తో ప్రభుత్వ రంగానికి ప్రమాదమొస్తుందని భావించి అన్ని కార్మిక సంఘాలతో ఐక్యపోరాటానికి ప్రయత్నించింది. ఇతర సంఘాలు ఉత్సుకత ప్రదర్శించకపోయే సరికి స్వతంత్రంగా 1985 మేలో బెంగళూరులో అఖిలభారతప్రభుత్వ రంగ కార్మికనాయులతో వర్క్ షాపు నిర్వహించింది. అర్జున్ సేన్ గుప్తా ప్రభుత్వరంగానికి వ్యతిరేకంగా తయారు చేసిన రహస్య నివేదిక ప్రభుత్వరంగ కార్మికుల ముందుంచింది ఆ తర్వాత అన్నిసంఘాల్లో స్పందన మొదలైంది.

ఎందుకంటే ఐపిసిఎల్ అంబానీకి చేరి, విఎస్ఎన్ఎల్ టాటాల చేతికి చిక్కి బాల్కో హిందుస్తాన్ జింక్లు స్టెరిలైజ్ హస్తగతమైన తర్వాత, ఇప్పటికే 50వేల కోట్లకు పైగా ప్రభుత్వరంగ షేర్లు డిజిన్వెస్టిమెంట్ జరిగిపోగా ప్రభుత్వరంగం భద్రంగా ఉందని సమ్మె కార్మికులున్నారా? డిజిన్వెస్టిమెంట్ అయిన షేర్లలో 1-1.5 శాతం మినహా మిగతావన్నీ కార్పొరేట్ల చేతిలోకి పోయినాయనే వాస్తవం చూస్తే డిజిన్వెస్టిమెంట్ మాయ కార్మిక సంఘాలకు అర్థం కాదా? ప్రభుత్వరంగ వాటాల విక్రయం పై





ఏకాభిప్రాయం అందుకే వచ్చింది. పైగా 2010 సెప్టెంబర్ 7 సమ్మె తర్వాత కూడా కేంద్ర యు.పి.ఎ.ప్రభుత్వం, ఎన్.టి.పి.సి., ఎన్.హెచ్.పి.సి., కాపర్ కార్పొరేషన్, పవర్గ్రిడ్ మొదలైన సంస్థల షేర్లు అమ్మకానికి పెట్టిందే? అందుకే ఫిబ్రవరి 28 సమ్మెలో మరింత పకడ్బందీగా ప్రభుత్వరంగ కార్మికులు పాల్గొన్నారు.

ఒక ప్రక్క పెట్టుబడిదారులు లక్షల కోట్ల రూపాయల రాయితీలు పొందుతూ కార్మికులకు ఉపాధి మాత్రం చూపని స్థితినేడు అన్ని సంఘాల కార్మికులు అర్థం చేసుకుంటున్నారు. ప్రతి ఒక్క అసంఘటిత రంగ కార్మికుడూ తనకు సాంఘిక భద్రత లేదని వాపోతున్నాడు. 42 కోట్లకు పైగా అసంఘటిత కార్మికులుంటే సాంఘిక భద్రతా నిధికి బడ్జెట్లో కేటాయింపులు అరకొరగానే ఉంటున్నాయి. ఇటీవల బడ్జెట్లో కేటాయింపులు “ఊరికో కోడి అంటే ఇంటికో ఈక” అన్నట్లున్నాయి. ఎన్నికల్లో ఓట్లు దండుకోడానికి అసంఘటిత కార్మికుల సాంఘిక భద్రతా చట్టం(2008) తెచ్చినా, ఆచరణలో 42 కోట్ల అసంఘటిత కార్మికులకు ఒరిగింది శూన్యం.

అన్నింటికంటే మించి కోట్లాది కార్మికుల్ని కదిలించిన ముఖ్య అంశం చుక్కలంటే ధరలు. ధరల పెరుగుదల్లో కీలకాంశం ఫార్వార్డ్ ట్రేడింగ్. దేశ, విదేశీ పెట్టుబడిదారులంతా ఈ ఫార్వార్డ్ ట్రేడింగ్లో పాత్రధారులే! ధరల పెరుగుదల వల్ల ప్రధానంగా లాభపడేది కూడా బడా పెట్టుబడిదారులే. ఆహార ధాన్యాల నుండి సైతం బయో ఇంధన తయారీ వల్ల కూడా వాటి సరఫరా తగ్గిపోయి ధరలు చుక్కల్లోకి చేరాయి. మోన్శాంటో, కార్గిల్ వంటి బహుళజాతి సంస్థల మొదలు అనేక దేశీయ కంపెనీలు దీన్లోవున్నాయి. ధరలు తగ్గించాలన్న డిమాండ్ వెనుక ఇవన్నీ వున్నాయనే విషయం తెలియని వారుండరు. ఇవన్నీ ప్రపంచ

వాణిజ్య సంస్థను వ్యతిరేకించేవే!

మన రాష్ట్రంలో నిన్నటి సమ్మెలో పెద్ద ఎత్తున పాల్గొన్నది సెజ్లోని కార్మికవర్గం. విశాఖలోని నక్కపల్లి, అచ్చుతాపురం సెజ్లు మొదలు, నెల్లూరు జిల్లా తడ, సూళ్ళూరుపేటల్లోని “అపాచీ” వరకు అనేక పరిశ్రమల కార్మికులు తమ, తమ యాజమాన్యాలపై నున్న కసిని వెళ్ళదీసుకున్నారు. అసలు మొత్తం మీద తీవ్ర దోపిడీకి గురౌతున్న కాంట్రాక్టు కార్మికులు ఈ సమ్మెలో పెద్ద ఎత్తున పాల్గొన్నారు. అటు సెజ్ల కార్మికులైనా, ఇటు భారీమధ్యతరహా పరిశ్రమల్లోని కాంట్రాక్టు కార్మికులైనా చట్టాల ఆదరువు లేని వారే! తమ ‘కప్పం’ కట్టే మనస్తత్వంతో “సెజ్లన్నీ విదేశీ భూభాగాలే” అని పాలకులు చెప్తూంటే వాటిలో సమ్మెలు చేసిన కార్మికులను ఆకాశానికెత్తాల్సింది పోయి తెగనాడటం సబబు కాదు భూమయ్యగారు!

పసివారికి ప్రశ్నించడం నేర్పితే దేవుడి ఉనికిని కూడా ప్రశ్నిస్తారన్న విషయం మనకు తెలుసు. కార్మికులకు తిరగబడటం నేర్పి రాజకీయ చైతన్యం కల్పిస్తే క్రమంగా సమాజ మార్పుకోసం కూడా పోరాడతారు. 19వ శతాబ్దం మధ్య నుండి ప్రారంభమైన సమ్మెలు, పోరాటాలన్నీ వేతనాల్లో కోతలకు, పని గంటల తగ్గింపు కోసం జరిగిన కార్మికపోరాటాలే. ఎంప్లెస్ మిల్ సమ్మె, ఖరగ్ పూర్ రైల్వే సమ్మె వంటివి ఈ బాపతువే. ఆనాటి జాతీయోద్యమం, సామ్రాజ్యవాద వ్యతిరేకత పూలన్నింటిని కలిపిన దారంలా దండ అల్లి భారతదేశ దాస్య శృఖలాల్ని తెంచింది. నేడు సామ్రాజ్యవాద వ్యతిరేకతత్వం ఇంకా కార్మికోద్యమంలో ఇంక లేదు. దేశంలో జరిగే వివిధ ఉద్యమాలను ఆ దారంతో కలపడమే సమాజ మార్పు కోసం కృషి చేసేకార్యకర్తలు చేయాల్సిన పని.

- ఆర్. సుధాభాస్కర్

సైదాపురంలో సమ్మె ప్రదర్శన



ఫిబ్రవరి 28 సమ్మె సందర్భంగా ప్రదర్శన అనంతరం జరిగి సభలో ఉద్యోగ కార్మికులు

నెల్లూరు సైదాపురంలో ఫిబ్రవరి 28 సమ్మె సందర్భంగా అధిక ధరలు అరికట్టాలని, కనీసవేతనం పదివేల రూపాయలు చెల్లించాలని, ప్రభుత్వ రంగ సంస్థలలో వాటాలు అమ్మరాదని, అంగన్ వాడీలకు పెరిగిన జీతాలు చెల్లించాలని, మధ్యాహ్న భోజన పథకాన్ని స్వచ్ఛంద సంస్థలకు అప్పగించరాదని, గ్రామ సేవకుల సమ్మెనాటి ఒప్పందాలు అమలు చేయాలని, కార్మిక చట్టాలను సక్రమంగా అమలు చేయాలని ప్రదర్శనలో పాల్గొన్న కార్మికులు నినాదాలు చేశారు. అనంతరం జరిగిన సభలో సిఐటియు గూడూరు డివిజన్ అధ్యక్షులు టి. వెంకటరామిరెడ్డి మాట్లాడుతూ ఈ సమ్మె కేంద్ర, రాష్ట్ర ప్రభుత్వాల ఉద్యోగ, కార్మిక ప్రజావ్యతిరేక విధానాలకు వ్యతిరేకంగా జరిగిందన్నారు. ఈ కార్యక్రమంలో అంగన్ వాడీ నాయకులు బాబమ్మ, మధ్యాహ్న భోజన రత్నమ్మ, యుటిఎఫ్ వెంకటరత్నం, ఎపిటిఎఫ్ కార్యదర్శి చిరంజీవి, గ్రామ సేవకుల నాయకులు కోటయ్య, పోస్టల్ పురుషోత్తం, సిఐటియు మండల అధ్యక్ష కార్యదర్శులు వై. ఏడుకొండలు, ఎం. వెంకటేశ్వర్లు పాల్గొని మాట్లాడారు.

ఆటోడ్రైవర్ల సంఘం నూతన కమిటీ ఎన్నిక

ఆటోడ్రైవర్ల సంఘంపై సిఐటియు ఆఫీసులో ఎ.పి. ఆటో & ట్రాలీ డ్రైవర్ల యూనియన్ నగర జనరల్ బాడీ సమావేశం జరిగింది. ఈ సమావేశానికి నగర ఉపాధ్యక్షులు శ్రీ కె. ఈశ్వర్ రావు హాజరై మాట్లాడుతూ ఆటోడ్రైవర్లపై ఫోటో చలాన్లను రద్దు చెయ్యాలని, ఆటోడ్రైవర్లకు సంక్షేమ బోర్డు ఇ.ఎస్.ఐ., పి.ఎఫ్ పెన్షన్ సౌకర్యం కల్పించాలని, ఆటో మినమమ్ ఛార్జి రు. 20/-, కిలోమీటరుకు రు. 11/- చొప్పున పెంచాలని ఆటో డ్రైవర్లకు డ్రెవింగ్ లైసెన్స్ తీసుకోవడానికి 8వ తరగతి విద్యార్హతను సడలించాలని రాష్ట్ర ప్రభుత్వాన్ని కోరారు. ఈ సందర్భంగా యూనియన్ నూతన కమిటీ ఏకగ్రీవంగా ఎన్నుకోబడింది. 33 మందితో వర్కింగ్ కమిటీ ఏర్పడింది. అందులో 19 మందిని ఆఫీస్ బేరర్లుగా ఎన్నికయ్యారు. గౌరవ అధ్యక్షులుగా కె. ఈశ్వర్ రావు, అధ్యక్షులుగా కె. రామయ్య, ప్రధాన కార్యదర్శి ఎం. కమలాకర్ రెడ్డి, వర్కింగ్ ప్రెసిడెంట్ గా ఎం. డి. ఖదీర్, ఉపాధ్యక్షులుగా వి. నాగరాజు, అలీ హుసేన్ సోమాలి, సి. ధర్మేందర్ సింగ్, కె. సత్యనారాయణ, సి. హెచ్. దశరథ్ గౌడ్, సహాయ కార్యదర్శులుగా బి. రాజు, ఎం. లక్ష్మీపతి, ఎం. డి. జహంగీర్, ఎం. డి. ఇసాక్, మహమ్మద్, ఆర్గనైజింగ్ సెక్రటరీలుగా ఎం. డి. బాబర్ ఖాన్, ఎస్. రాజు, శ్రీను, అశోక్, కోశాధికారిగా జి. మల్లేష్, ఉపకోశాధికారిగా రఘునాయక్లు ఎన్నికయ్యారు.

విజయవంతంగా జరిగిన మున్సిపల్ ఒంగోలు నరగమహాసభ

ఎ.పి. మున్సిపల్ వర్క్స్ & ఎంప్లాయిస్ యూనియన్ (సిఐటియు) ఒంగోల నగర ప్రథమ మహాసభ విజయవంతంగా జరిగింది. 25.3.2012 ఆదివారంనాడు ఒంగోలులోని పి.వి.ఆర్. బాలికోన్నత పాఠశాలలో మహాసభ జరిగింది.

మహాసభకు ముఖ్య అతిథులుగా యూనియన్ రాష్ట్ర అధ్యక్షులు పాలడుగు భాస్కర్, ఒంగోలు మున్సిపల్ కమీషనర్ యస్. రవీంద్రబాబులు హాజరయ్యారు. ఈ సందర్భంగా భాస్కర్ మాట్లాడుతూ కేంద్ర రాష్ట్ర ప్రభుత్వాలు పట్టణ సంస్కరణలో భాగంగా పారిశుధ్యం, వీధిలైట్ల నిర్వహణ బాధ్యతను ప్రైవేటు ఏజెన్సీలకు అప్పగించే ప్రయత్నాలు చేస్తున్నాయన్నారు. వీటి ఫలితంగా కార్మికుల భద్రత ప్రశ్నార్థకమౌతుందన్నారు. ఈ ప్రభుత్వ విధానాలకు నిరసనగా రాబోయే రోజుల్లో నిర్వహించే ఉద్యమాలలో భాగస్వాములు కావాలని పిలుపునిచ్చారు.



ఈ సందర్భంగా నూతన నగర కమిటీని ఏకగ్రీవంగా ఎన్నుకుంది. నగర అధ్యక్షులుగా బి. వెంకట్రావు, కార్యదర్శిగా కొర్రెపాటి శ్రీనివాసరావు, ఉపాధ్యక్షులుగా కె. సామ్రాజ్యం, ఎస్. ప్రభుదాస్ సహాయ కార్యదర్శిగా మరో 12 మంది కమిటీ సభ్యులుగా ఎన్నికయ్యారు.

'ఎంఆర్ఎఫ్'లో కార్మికుడి మృతి

నిరసనగా కార్మికులు విధులు బహిష్కరణ
పరిశ్రమ ఎదుట సిఐటియు ఆధ్వర్యంలో ర్యాలీ

మెదక్ జిల్లా సదాశివపేట మండలంలోని ఎంఆర్ఎఫ్

పరిశ్రమలో ఓ కార్మికుడు మిషన్ వద్ద పనిచేస్తుండగా ప్రమాదవశాత్తు ఇనువరాడ్ కడుపులో చొచ్చుకుపోయి మృతిచెందాడు. యాజమాన్యం నిర్లక్ష్యానికి నిరసనగా కార్మికులు మార్చి 1న విధులు బహిష్కరించారు. కార్మికుని కుటుంబానికి ఎక్స్గ్రేషియా చెల్లించాలని సిఐటియు ఆధ్వర్యంలో పరిశ్రమ ముందు ధర్నా చేపట్టారు. యాజమాన్యం దిగిరావడంతో ఆందోళన విరమించారు. సదాశివపేటకు చెందిన ఎమ్డి జమిరోద్దీన్(24) కొన్ని రోజులుగా ఎంఆర్ఎఫ్ కంపెనీలో పనిచేస్తున్నాడు. ఈ క్రమంలో మార్చి 13 రాత్రి సెకండ్ షిఫ్ట్ బిల్డింగ్లో నైట్ షిఫ్ట్లో ఉన్నాడు. మిషన్ వద్ద పనిచేస్తుండగా మిషన్ రాడ్ అతని కడుపులోకి చొచ్చుకొని పోయింది. దీన్ని గమనించిన కార్మికులు, కంపెనీ అధికారులు వెంటనే ఆసుపత్రికి తరలించారు. కడుపులో తీవ్ర గాయమవడంతో పరిస్థితి విషమించి మృతి చెందాడు.

కార్మికుల కన్నెర్ర, ఎక్స్గ్రేషియాకు డిమాండ్

మిషన్ దగ్గర ఎటువంటి రక్షణ లేనందునే ఈ ప్రమాదం జరిగిందని యాజమాన్యంపై కార్మికులు ఆగ్రహం వ్యక్తం చేశారు. ఈ ప్రమాదం విషయం తెలుసుకున్న సిఐటియు నాయకులు అక్కడికి చేరుకున్నారు. మృతుని కుటుంబానికి రు.25లక్షల



ఆందోళన చేస్తున్న కార్మికులు, ఇన్సైట్లో జమిర్(పైటపాదం)

ఎక్స్గ్రేషియా యాజమాన్యం చెల్లించాలని డిమాండ్చేస్తూ పరిశ్రమ ముందు బైరాయించి ధర్నా చేపట్టారు. వీరికి వివిధపార్టీలు, యూనియన్లు మద్దతు తెలిపాయి. ఈ సమాచారమందుకున్న పోలీసులు అక్కడి చేరుకున్నారు. దీనికి పరిశ్రమ యాజమాన్యం దిగి వచ్చి మృతిని కుటుంబానికి రు.5లక్షలు నష్టపరిహారం ఇస్తామని తెలిపింది.

దీనికి ససేమిరా అంటూ మృతిని కుటుంబానికి రు.25లక్షలు చెల్లించాలని సిఐటియు, టిఎమ్ఎస్ నాయకులు పట్టుబట్టారు. దీనికి యాజమాన్యం నిరాకరించడంతో నాయకులు ఆందోళనను మరింత ఉధృతం చేయగా డిఎస్పీ వెంకటేశం జోక్యం చేసుకుని యాజమాన్యంతో చర్చలు జరిపారు. దీనికి స్పందించిన యాజమాన్యం మృతుని కుటుంబానికి రు.5లక్షల నష్టపరిహారం కుటుంబంలో ఒకరికి ఉద్యోగమిస్తామని రాతపూర్వకంగా హామీ నివ్వడంతో ఆందోళనలు విరమించారు. ఈ కార్యక్రమంలో సిఐటియు డివిజన్ కార్యదర్శి సాయిలు, మండల నాయకులు ప్రవీణ్, లక్ష్మణ్, టిఎమ్ఎస్ పరిశ్రమ వర్కింగ్ ప్రెసిడెంట్ రఘునందన్రావు, రాములు, గొల్ల చంద్రశేఖర్లు పాల్గొన్నారు.

సంఘీ యాజమాన్యం దిష్టి బొమ్మ దహనం

రంగారెడ్డి జిల్లా హయత్నగర్ మండల పరిధిలోని సంఘీనగర్ పాలిస్టర్ కంపెనీని బ్యాంక్ అధికారుల మార్చి 10న సీజ్ చేయడం, సంఘీ పాలిస్టర్ కార్మికులను అరెస్ట్ చేయించి వారిపై అక్రమంగా కేసులు పెట్టడాన్ని నిరసిస్తూ మార్చి 11న సిఐటియు ఆధ్వర్యంలో సంఘీ యాజమాన్యం దిష్టిబొమ్మతో భారీ ర్యాలీ నిర్వహించి అనంతరం వద్ద దహనం చేశారు. సిఐటియు డివిజన్ సెక్రటరీ ఇ. నిర్సంహ్మా మాట్లాడుతూ సంఘీ యాజమాన్యం బ్యాంక్ అధికారులు కుమ్మక్కై కార్మికులను రోడ్డున పడేసేందుకు కుట్ర పన్నుతున్నారని ఆరోపించారు. కార్మికులకు కనీస వేతనాలు, కనీస సౌకర్యాలు కల్పించకుండా సంఘీ యాజమాన్యం తీవ్ర ఇబ్బందులకు గురి చేసిందని విమర్శించారు. గత 13 నెలలుగా వేతనాలు ఇవ్వకుండా చివరకు అరెస్ట్ చేయించి అక్రమంగా కేసులు పెట్టిందని కోరారు. ఈ విషయమై మంత్రులకు, ఎమ్మెల్యేలకు విన్నవించుకున్నా ఎవ్వరూ

స్పందించేదని

వాపోయారు.

నం ఎఫ్ ౧

కార్మికులకు

రావాల్సిన

పెండింగ్లో

వ ౧ న ౨

వేతనాలు

వచ్చే వరకు

సిఐటియు

ఆధ్వర్యంలో

పోరాడతామని

హెచ్చరించారు.

ఈ కార్యక్రమంలో

రవీందర్రెడ్డి,

తివారి,

శ్రీనివాస్,

శేఖర్రెడ్డి,

అప్పలరాజు

పాల్గొన్నారు.



దిష్టి బొమ్మను దహనం చేస్తున్న కార్మికులు

అపూర్వ అసాధారణ చైతన్యాన్ని ప్రదర్శించిన యానాం రీజెన్సీ కార్మికులు

యానాం రీజెన్సీ కార్మికులు సంఘం పెట్టుకున్నందుకుగాను యాజమాన్యం కన్నెర చేసింది. నాయకుడిని, పోలీసులను ఉపయోగించి చంపించింది. ఆగ్రహించిన సహచర కార్మికులు అసాధారణ రీతిలో స్పందించిన తీరు, ఆంధ్రరాష్ట్రాన్ని ఊపేసింది. జాతీయ మీడియా దృష్టిని ఆకర్షించింది.

యానాం(ఆంధ్ర, పాండిచ్చేరి, తమిళనాడు, మహారాష్ట్ర) ఈ మూడు కలిస్తే పాండిచ్చేరి అవుతుంది. యివి కేంద్ర పాలిత ప్రాంతం, తూర్పు గోదావరి జిల్లా నడి బొడ్డున, కాకినాడ సిటీకి 30కి.మీ దూరంలో 214 జాతీయ రహదారిపై యానాం ఉన్నది. కాబట్టి ప్రజలంతా తెలుగువారు. తెల్లవారితే, ఆంధ్ర గ్రామాల ప్రజలు యానాంలోకి, యానాం ప్రజలు ఆంధ్ర గ్రామాలు, పట్టణాలకు రావడం పరిపాటి. ఇది కేంద్రపాలిత ప్రాంతం కావడం వలనపన్ను మినహాయింపు ఉన్నందు వలన పరిశ్రమలు ఇక్కడ కేంద్రీకృతమయినాయి. చిన్న తరహా, పెద్దతరహాలు కలిపి 72 యూనిట్స్ ఉన్నాయి.

రైస్ మిల్లులో మినహా, ఏ ఒక్క కర్మాగారంలోనూ యూనియన్ లేదు. గడిచిన 15 సం॥లో కనీసం 10 సందర్భాలతో వివిధ కర్మాగారాలలో యూనియన్ పెట్టుకునే ప్రయత్నాలు, అణిచి వెయ్యడం వెనువెంటనే జరిగిపోయాయి. రీజెన్సీ సిరామిక్స్ లిమిటెడ్ కంపెనీ కూడా స్థాపించి పాతికేళ్ళయినా యూనియన్ లేదు. ఎట్టకేలకు 2011 సం॥లో యూనియన్ పెట్టుకున్నారు. యూనియన్ పెట్టుకున్నది మొదలు దీన్ని ఎలా నలిపి వెయ్యాలా! అని యాజమాన్యం ప్రయత్నించడమే. ప్రస్తుత అసాధారణ పరిస్థితులకు కారణం. పెట్టుకున్న యూనియన్ వెంటనే నాయకుడు మురళి మోహన్ ను సస్పెండ్ చేసి డిస్మిస్ చేసింది. మరో 11 మంది నాయకులనుపాండిచ్చేరిలోనూ కరైకాల్ లో గల మరో యూనిట్ కు ట్రాన్స్ ఫర్ చేసింది. కోర్టుకి వెళ్ళి యూనియన్ ను రద్దు చేయించింది. యింత జరిగినా కార్మికవర్గం బెదిరిపోలేదు. యాజమాన్యానికి లొంగి పోలేదు. చార్జర్ ఆఫ్ డిమాండ్స్ అంద చేశారు. కరైకాల్ లోని యూనిట్ లో యిస్తున్నట్లు బోనసు యివ్వాలని కోరారు.

యాజమాన్యం ఒక రోజు హఠాత్తుగా మొత్తం 680 మంది ఆపరేటర్లను బైటికి నెట్టింది. తప్పు జరిగిందని, యింకెప్పుడూ చెయ్యబోమని అండర్ టేకింగ్ యిస్తేనే లోనికి రానిస్తాననీ, లేదంటే బయటే ఉండమని ఆదేశించింది. కార్మికులు దీనికి నిరాకరించారు.

ఇది జరిగిన వారం రోజులకు విషయం తెలిసి సిఐటియు జిల్లా నాయకత్వం ఉద్యమంలో జోక్యం చేసుకుని సలహాలు, సూచనలు యిచ్చి నడిపించింది. సమ్మె ఏర్పాటు చేసి ఉదయం 8గం॥ల నుండి రాష్ట్ర 8గం॥ల వరకు శిబిరంలో కూర్చునేవారు. ముందు, శిబిరం వెయ్యడానికి యానాం అధికారుల పర్మిషన్ ఇవ్వలేదు. అందుకని ఆంధ్ర బోర్డరులో శిబిరం వేసి రోజుకొక రూపంలో కార్యాచరణ మొదలైంది. అధికారులు, కార్మికశాఖ కదిలారు. జాయింటు సమావేశం జరిగింది. అయితే ఒక దశలో ప్రతిష్టంభన ఏర్పడింది. మిలిటెంటు ఉద్యమానికి సిద్ధ పడకుండా సమస్య పరిష్కారం అయ్యే పరిస్థితి కనబడలేదు.

జనవరి 27న కార్మికవర్గం, ఎందుకని ఆ విధంగా అసాధారణంగా స్పందించింది

యాజమాన్యం నమస్య పరిష్కారానికి ప్రయత్నించకుండా పోటీ కార్మికులతో ఉత్పత్తి చేయించాలని ప్రయత్నించింది. విజ్ఞప్తిచేయడానికి వెళ్ళిన కార్మికులపైన, నాయకత్వంపైనా లాఠీ ఛార్జి చేయించింది. 100 మందిని అరెస్టు చేసి స్టేషన్ కు తరలించారు. వ్యానులోనే నాయకుడు మురళి మోహన్ ను విచక్షణా రహితంగా స్పృహకోల్పోయే వరకు కొట్టారు. స్పృహ కోల్పోయిన తరువాత కూడా హాస్పటల్ కు తీసుకెళ్ళకుండా స్టేషన్ లోనే ఉంచారు. అరెస్టు అయ్యి స్టేషన్ లో ఉన్న కార్మికులు స్టేషన్ ముందు గుమ్మికూడిన కార్మికులు పదే పదే డిమాండ్ చేసిన తరువాత మాత్రమే హాస్పటల్ కి తరలించారు. అయితే ఆయన అప్పటికే మరణించారు. కార్మికులు ఆగ్రహం కట్టలు తెంచుకుంది. హాస్పటల్ వద్ద నున్న పోలీసులపై తిరగబడి జీపును తిరగగొట్టారు. అటు నుండి అంటే ఫ్యాక్టరీ వద్దకు వెళ్ళి కనిపించిన వాహనాలను తిరగగొట్టారు. అటు నుండి అంటే ఫ్యాక్టరీ వద్దకు వెళ్ళి ఆగ్రహం వ్యక్తం చేశారు. అటు నుండే పోలీసు స్టేషన్ కు చేరి నిరసనకు దిగారు. పోలీసులు లాఠీ ఛార్జ్ చేస్తుంటే నిరాయుధులైన కార్మికులు లాఠీ దెబ్బలు భరిస్తూ పోలీసుల చేతిలో లాఠీలను లాక్కొని తిరగబడ్డారు. అపూర్వమైన తెగింపు. హెచ్చరిక కూడా చేయకుండా పోలీసులు కాల్పులు జరిపారు.

కాల్పుల్లో 9 మందికి బుల్లెట్ గాయాలు మరికొందరికి లాఠీ దెబ్బలు తగిలాయి. పోలీసులు ఎంతగా డిఫెన్స్ లో పడ్డారంటే సంపూర్ణంగా పోలీస్ స్టేషన్ ను రక్షించుకోవడానికి పరిమితమయ్యారు. యాజమాన్యంపై తీవ్ర వ్యతిరేకంగా ఉన్న స్థానిక ప్రజలు, కొందరు అరాచకాలకు యిదే అదునుగా ఫ్యాక్టరీని

లూరీ చేశారు. లూరీ ఏక బిగిన 36గంటల పాటు సాగిన ఒక్క కానిస్టేబుల్ కూడా ఘటనా స్థలానికి రాలేదు. ఫ్యాక్టరీకి సంబంధించిన ఎ.సి. మిషన్లు, లాప్టాప్తో సహా ఎత్తుకు పోతుంటే ఆపేందుకు పోలీసులు రాలేదు.

ఈ అసాధారణ ఘటనలు ఎవరికి ఏమి గుణపాఠాలు యిచ్చినట్లు

యానాంలో టెంటు వేసేందుకు పర్మిషన్ యివ్వని యంత్రాంగం ముందు దశాబ్దాల ఆగ్రహం కట్టలు తెంచుకోగా అనేక ప్రశ్నలు ఉదయించాయి.

ఘటన జరిగింది 27వ తేది ఉదయం 6.30గంటలకి, 9గంటలకే యానాంలోని మొత్తం పరిశ్రమలు మూతపడ్డాయి. మూసివేసింది. కార్మికులు కాదు. యాజమానులే వేల సంవత్సరా క్రితం నాటి ఘటన గుర్తుకు వస్తున్నది. బానిస వ్యవస్థలో స్పార్ట్స్, తిరుగుబాటు చేసినప్పుడు ఆ వార్త యితర ప్రాంతాలలోని బానిసల కంటే, బానిసల యాజమానులకే ముందు చేరి వారంతా జాగ్రత్తలు తీసుకున్నారు.

ఆరోజు ఉదయం కార్మికులు ఎంత ఆగ్రహంగా ఊగిపోయినాగాని ఫ్యాక్టరీ మిషనరీని మాత్రం ముట్టుకోలేదు. వారు ధ్వంసం చేసింది. వాహనాలను యితరత్రానే. గంటల తరబడి 36 గంటల పాటు లూరీ సాగితే, అందులో ఒక్క కార్మికుడు కూడా పాల్గొనలేదు. ఘటన జరిగే సమయానికి, జిల్లాలో అనేక ప్రాంతాలలో అంబేద్కర్ విగ్రహాలు ధ్వంసంకావడం, అందుకు నిరసనలు, ప్రతి నిరసనలు, తీవ్ర స్థాయిలో దళిత - అగ్రకులస్థుల మధ్య చీలిక సంభవించింది. రీజెన్సీ పోరాటంలో మరణించింది. దళితుడు కాగా, కార్మికులలో మెజారిటీ అగ్రకులస్థులైనా సమైక్యంగా పోరాడారు. వర్గ విభజనను, వర్గ చైతన్యం అధిగమించింది.

యింత పెద్ద అసాధారణ పరిస్థితి తరువాత, రీజెన్సీ కార్మికోద్యమ భవిష్యత్తు ఏమిటి? యానాంలో కార్మికోద్యమం అనేది తలెత్తుతుందా? తూర్పుగోదావరి జిల్లా కార్మికులు ఎలా స్పందిస్తారు? ఈ ప్రశ్నలకు సమాధానంగా కొన్ని ఘటనలు జరిగాయి. 27వ తేదీన ఘటన జరిగితే 28వ తేదీన రైసు మిల్లు నుండి కార్మికులు వచ్చారు. 15సం॥ల క్రితమే వారు సంఘం పెట్టుకుని సిఐటియు నాయకత్వాన పోరాడారు. ఆ తదుపరి కార్యకర్తల కొరత, యితర కారణాల వలన సంబంధాలు తెగిపోయాయి. యిప్పుడు వారొచ్చి, యూనియన్ మీటింగ్ వేసుకుంటున్నాము అని డిమాండ్ నోటీస్ యివ్వడానికి రావాల్సిందిగా కోరారు.

యానం రీజెన్సీకి ముడిసరుకు సరఫరా చేసే చిన్న యూనిట్ అయిన విల్లి మండలంలో ఎ.పి.సిఐటియుకి అనుబంధంగా సంఘం ఉండేది. ఆ యూనియన్ను కూడా యాజమాన్యం నిలిపివేసింది. ఈ పోరాటం సందర్భంగా వారు కూడా 27వ తేదీన విధులు బహిష్కరించి ఉద్యమంలో చేరారు.

మూడు రోజుల తరువాత సిఐటియు ఆఫీసుకు వచ్చి సంబంధాలు కొనసాగిస్తున్నారు.

తూర్పుగోదావరి జిల్లా సామర్లకోటలో బయోడీజిల్ ప్లాంట్లో కార్మికులను తగ్గించాలని యాజమాన్యం భావించింది. కార్మికులను పిలిచి యింత మందిని భరించలేము. మాకు మీకు గొడవ అవసరం లేదు. మీ డిమాండ్లు చెప్పండి అని అడిగారు. కార్మికులు సిఐటియుని సంప్రదించారు.

సిఐటియు పాండిచ్చేరి నాయకుల స్పందన

పాండిచ్చేరి అనేది మన ఆర్గనైజేషన్లో జిల్లా స్థాయి హోదాతో తమిళనాడు రాష్ట్ర సిఐటియు కమిటీ పరిధిలో ఉంది. అదే రోజు సాయంత్రం పాండిచ్చేరిలో సిఐటియు ఆధ్వర్యాన నిరసన ప్రదర్శన జరిగింది. మరుసటి రోజున అన్ని ట్రేడ్ యూనియన్లతో, ప్రతినిధుల వర్గం ముఖ్యమంత్రిని కలిశారు. ఫిబ్రవరి 2వ తేదీన యిచ్చిన పిలుపుకు, పాండిచ్చేరి యానాం మహా(కేరళ)లో బండ్ జరిగింది. ఆ తదుపరి సిఐటియు రాష్ట్ర అధ్యక్షులు సింగారవేలు, ప్రధాన కార్యదర్శి సౌందర రాజన్, సంయుక్త ప్రధాన కార్యదర్శిగా మారన్లతో కూడిన ప్రతినిధి బృందం ముఖ్యమంత్రిని కలిశారు. యానాం ఫ్యాక్టరీ ఘటన కేసులో 26 మంది కార్మికులకు కోర్టు కండీషన్ బెయిల్ మంజూరు చేసింది. పాండిచ్చేరి వదిలి వెళ్ళడానికి వీలులేదని కండీషన్ విధించింది. వీరంతా పేద కార్మికులు. పాండిచ్చేరిలో నెల రోజుల పాటు ఉండటము ఖర్చుతో కూడుకున్నది. వీరి పరిస్థితిని గమనించిన సిఐటియు పాండిచ్చేరి కమిటీ, సి.పి.ఎం. పార్టీలు ముందుకు వచ్చి కార్మికులకు వసతులు కల్పించారు.

సిఐటియు రాష్ట్ర కమిటీ స్పందన

27వ తేదీన రాష్ట్ర కార్యదర్శి ఎ.వి. నాగేశ్వరరావు ఆ మరుసటి రోజున సుధాభాస్కర్లు యానాం వచ్చారు. 27వ తేదీన రాష్ట్ర వ్యాప్తంగా అన్ని జిల్లాల్లో 45 కేంద్రాలలో జరిగాయి. రాష్ట్ర వ్యాపితంగా యానాం సంఘీభావ నిధికి పిలుపునిచ్చారు.

ప్రస్తుతం యానాంలో రీజెన్సీ కార్మికులు భయానక పరిస్థితుల్లో ఉన్నారు. వ్యాసం రాసే సమయానికి 34 మంది కార్మికులు అరెస్టు అయ్యారు. మరో 150 మంది అరెస్టుకు రంగం సిద్ధమైంది. 302, 307 వగైరా సెక్షన్ల క్రింద కేసు పెట్టారు. ఎఫ్.ఐ.ఆర్.లో 20 పేర్లు మాత్రమే ఉండి 180 మందిని అరెస్టు చెయ్యబోవడాన్ని బట్టి పోలీస్ స్కెచ్ అర్థం చేసుకోవాలి. కేంద్రపాలిత ప్రాంత చట్టాలు కావడం వలన 90 రోజుల లోపు బెయిల్ వచ్చే అవకాశం లేదు. అసాధారణ చైతన్యాన్ని ప్రదర్శించిన కార్మిక వర్గానికి ప్రతికూల పరిస్థితులు కూడా అసాధారణంగానే ఉన్నాయి. మరి యానాం కూడా అసాధారణ రీతిలో స్పందించింది.

- దువ్వ శేషబాబ్జి

తొలగించిన 44 మందిని విధుల్లోకి తీసుకోవాలి

సిఐటియు ఆధ్వర్యంలో 'టైటాన్' సమ్మెబాట

రంగారెడ్డి జిల్లా మేడ్చల్ లోని టైటానిక్ కంపెనీలో తొలగించిన కార్మికులను వెంటనే విధుల్లోకి తీసుకోవాలంటూ టైటాన్ కార్మికులు సిఐటియు ఆధ్వర్యంలో సమ్మెబాట పట్టారు. తమకు న్యాయం జరిగేంత వరకూ తమ ఆందోళనను వీడేది లేదంటూ ఉద్యమానికి సిద్ధపడ్డారు. కంపెనీ కార్మికులంతా సమ్మెకు మద్దతుగా నిలిచారు. మండలంలోని రావల్కోల్ గ్రామ పరిధిలో ఉన్న టైటాన్ కంపెనీలో 180 మంది కార్మికులు పనిచేస్తున్నారు. కొంత కాలం నుంచి కంపెనీ నష్టాల్లో నడుస్తోందంటూ కార్మికులకు ముందస్తుగా ఎలాంటి సమాచారమూ ఇవ్వకుండా మార్చి 4న 93 మంది కార్మికులను విధుల నుండి తొలగించింది. దీంతో కార్మికులు యాజమాన్య వైఖరిని నిరసిస్తూ సమ్మెకు దిగడంతో తొలగించిన వారి నుంచి కొంతమందిని తిరిగి విధుల్లోకి తీసుకుని మిగిలిన 44 మంది సేవలు అవసరం లేదని వెల్లడించింది. దీంతో తొలగింపబడిన కార్మికులు సిఐటియు ఆధ్వర్యంలో సమ్మెకు దిగారు.

యాజమాన్యంతో సిఐటియు, కార్మిక నాయకులు చర్చించగా తమకు వ్యాపారం లేనందున తాము కార్మికులకు జీతాలు చెల్లించలేని పరిస్థితిలో ఉన్నామని అందుకే కార్మికులను తొలగించామని యాజమాన్యం తెలిపింది. దీంతో తమను అకస్మాత్తుగా తొలగిస్తే తమ పరిస్థితి ఏంటని తమకు ఉపాధి ఎట్లా దొరుకుతుందని కార్మికులు ప్రశ్నించారు. తమను విధుల్లోకి తీసుకుని న్యాయం చేసేంత వరకూ తాము ఆందోళనలు విరమించమని హెచ్చరించారు.


ఈ సందర్భంగా సిఐటియు జిల్లా కార్యదర్శి అశోక్ మాట్లాడుతూ ఎలాంటి సమాచారం లేకుండా కార్మికులను తొలగించిన యాజమాన్యంపై కార్మిక శాఖకు ఫిర్యాదు చేయనున్నట్లు తెలిపారు. కార్మికులకు న్యాయం జరిగేంత వరకూ సిఐటియూ అండగా ఉంటుందని అన్నారు. కార్యక్రమంలో సిఐటియు నాయకులు మహేష్, భాస్కర్, సంతోష్ కార్మికులు పాల్గొన్నారు.

హక్కుల్ని హరిస్తే సహించం

పనిగంటల తగ్గింపు కోసం, పని ప్రదేశాల్లో సౌకర్యాల కోసం వంద సంవత్సరాల కిందట అనేక ఉద్యమాలు నిర్వహించి సాధించుకున్న హక్కుల్ని నిలబెట్టుకునేందుకు నేడు మళ్లీ పోరాటాలు చేయాల్సిన పరిస్థితులు నెలకొన్నాయని సిఐటియు కార్యదర్శి డాక్టర్ హేమలత అన్నారు.

**మహిళాదినోత్సవ సభలో
డాక్టర్ హేమలత**

మార్చి 7న సుందరయ్య విజ్ఞాన కేంద్రంలో ఐదవ, సిఐటియు హైదరాబాద్ కమిటీలు సంయుక్తంగా నిర్వహించిన అంతర్జాతీయ మహిళాదినోత్సవ సభలో ఆమె మాట్లాడుతూ అంతర్జాతీయ మహిళాదినోత్సవ ప్రాధాన్యతను ప్రస్తావిస్తూ మన పాలకులూ, యాజమాన్యాలూ మహిళా కార్మికుల అభివృద్ధి విషయంలో ఎలాంటి చర్యలూ తీసుకోవడం లేదని విమర్శించారు. దేశంలో, రాష్ట్రంలో కేంద్రప్రభుత్వం ప్రవేశపెట్టిన పథకాల్లోనే సుమారు కోటి మందికి పైగా మహిళలు పనిచేస్తున్నారని చెప్పారు. వీరందరినీ కార్మికులుగా గుర్తించడానికి ప్రభుత్వం మీనమేషాలు లెక్కిస్తోందని విమర్శించారు. సమాన పనికి సమాన వేతనం అని చెప్తున్నప్పటికీ ఆచరణలో అమలు కావడం లేదన్నారు. ఇక్కడ మహిళల ఐక్యతతోనే సరిపోదని దోపిడీకి వ్యతిరేకంగా జరిగే ఉద్యమాల్లో భాగస్వాములు కావాల్సిన



అవసరం ఉందన్నారు.

ఐదవ రాష్ట్ర అధ్యక్షురాలు టి.జ్యోతి మాట్లాడుతూ రాష్ట్రంలో మహిళా కమీషన్ కు చైర్ పర్సన్ లేరని, దానికి సభ్యులు లేరని అన్నారు. చట్టసభల్లో రిజర్వేషన్లపై వామపక్షాలు మినహా ఏ పార్టీ చిత్తశుద్ధితో కృషి చేయడం లేదన్నారు. అనంతరం శ్రామిక మహిళా సమన్వయ కమిటీ (సిఐటియు) కన్వీనర్ ఎం.పద్మశ్రీ, ఐదవ నగర కార్యదర్శి ఎమ్మడి మీనా మాట్లాడారు. ఈ కార్యక్రమానికి ఐదవ రాష్ట్ర ఉపాధ్యక్షురాలు సి.అరుణ అధ్యక్షత వహించారు.

మరింతగా ఐక్య ఉద్యమాలు

హైదరాబాద్ జులై ఐదు నుండి ఎనిమిది వరకు జరిగే సిఐటియు రాష్ట్ర 13 మహాసభల్ని జయప్రదం చేయాలని ఆహ్వాన సంఘ సమావేశం కార్మికలోకానికి పిలుపునిచ్చింది. పాలకవర్గాలు అనుసరిస్తున్న సరళీకృత ఆర్థిక విధానాలతో కుదేలవుతున్న కార్మికవర్గం మరింతగా ఐక్య ఉద్యమాలు సాగించాలని వక్తలు కోరారు. హైదరాబాద్ లోని సుందరయ్య విజ్ఞానకేంద్రంలో సిఐటియు రాష్ట్ర 13వ మహాసభల ఆహ్వాన సంఘం ఏర్పాటు సమావేశం రాష్ట్ర ఉపాధ్యక్షులు చుక్కా రాములు అధ్యక్షతన మార్చి 21న జరిగింది. ముఖ్య అతిథిగా పాల్గొన్న రాజ్యసభ మాజీ సభ్యులు పి.మధు మాట్లాడుతూ కేంద్ర ప్రభుత్వం

▲ సిఐటియు రాష్ట్రమహాసభ

ఆహ్వాన సంఘ సమావేశంలో వక్తలు

▲ మధు అధ్యక్షతన 300 మందితో కమిటీ ఏర్పాటు

విధానాల అమలును సమర్థించేవేనని, ఆ విధానాల దుష్పరిణామాలు విస్తరిస్తుండటంతో కార్మికవర్గంలో తీవ్ర అసంతృప్తి నెలకొంటోందన్నారు. రక్షణ రంగాన్ని కూడా ప్రైవేటీకరించక తప్పదని కేంద్రప్రభుత్వం బహిరంగంగా విధాన



ఇటీవల పార్లమెంటులో ప్రవేశపెట్టిన బిల్లుల్ని చూస్తే ఐక్య ఉద్యమాల ఆవశ్యకత సుస్పష్టంగా అవగతమవుతోందని చెప్పారు. కార్మికుల సంక్షేమానికి ఉద్దేశించిన చట్టాలన్నింటినీ సంస్కరిస్తామంటున్నారని, వారి దృష్టిలో సంస్కరణలంటే పెట్టుబడిదారుల కొమ్ముకాసి, కార్మికవర్గం పొట్టకొట్టడమేనని అన్నారు. కార్మికుల్ని నడిరోడ్డుపై నిలబెట్టే విధానాలకు సంస్కరణల ముసుగు తొడిగి వాటి అమలును వేతగవవంతం చేసేందుకు కేంద్ర, రాష్ట్ర ప్రభుత్వాలు తమ ప్రయత్నాలను ముమ్మరం చేస్తున్నాయన్నారు. భవిష్యత్తులో మరిన్ని ఐక్య ఉద్యమాలకు ఇవే ప్రేరణ కానున్నాయని, దానికి ఫిబ్రవరి 28న జరిగిన సార్వత్రిక సమ్మే ప్రత్యక్ష ఉదాహరణ అని అన్నారు. సిఐటియు రాష్ట్ర అధ్యక్షులు ఎస్.వీరయ్య మాట్లాడుతూ గడచిన రెండు దశాబ్దాల కాలంలో ఎన్నడూ లేనంత నగ్నంగా పాలకవర్గాలు పెట్టుబడిదారులకు మద్దతు తెలుపుతున్నాయని చెప్పారు. జిడిపిలో 8.8శాతం పెట్టుబడిదారులకు ప్యాకేజీల రూపంలో ఖర్చు చేస్తూ పేదలకు జిడిపిలో ఖర్చు చేస్తున్న 2.67శాతాన్ని రెండు శాతానికి కుదించాలని ప్రభుత్వాలు ప్రయత్నిస్తున్నాయన్నారు. దేశంలో వామపక్షాలు మినహా మిగిలిన రాజకీయ పార్టీలన్నీ నూతన ఆర్థిక

ప్రకటన చేసిందని చెప్పారు. ఈ రంగంలో 51శాతం షేర్లు ప్రభుత్వరంగం చేతుల్లోనే ఉంటాయని చెప్తున్నారని, అంటే 49శాతం ప్రైవేటీకరిస్తామనడానికి ఇంతకన్నా నిదర్శనం ఏం కావాలని ప్రశ్నించారు. కేవలం రెండు శాతం పెట్టుబడులను ఉపసంహరించుకుంటే ఈరంగం పూర్తిగా ప్రైవేటీకరించనట్లే అవుతుందన్నారు. ప్రభుత్వం జి.ఓలు జారీ చేస్తున్నా అవి గెజిట్ లో ప్రచురణకు నోచుకోవడం లేదని, వాటికోసం కూడా పోరాటాలు చేయక తప్పడం లేదన్నారు. రాష్ట్రంలో గడచిన రెండున్నరేళ్లుగా కార్మిక, వ్యాపార వర్గాలు తీవ్ర అసంతృప్తితో ఉన్నాయని చెప్పారు. సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ మాట్లాడుతూ కార్మికవర్గానికి ఐక్య పోరాటాలు మినహా మరో ప్రత్యామ్నాయం లేదని చెప్పారు. అనేక ప్రభుత్వరంగ సంస్థలు ఇప్పటికే ప్రైవేటు పెట్టుబడిదారుల చేతుల్లోకి వెళ్లిపోయాయన్నారు. అన్ని రంగాల కార్మికుల సమస్యల్ని ఎజెండా మీదికి తేవాలనే ఉద్దేశంతోనే మూడు జిల్లాలతో కలిసి ఉన్న గ్రేటర్ హైదరాబాద్ లో ఈ సభల్ని నిర్వహిస్తున్నట్లు తెలిపారు. ప్రజాశక్తి దిన పత్రిక సంపాదకులు ఎస్.వినయ్ కుమార్ మాట్లాడుతూ ప్రపంచ వ్యాప్తంగా ఉద్యమాలకు సానుకూల పరిణామాలు ఉన్నాయని,

(PTO)

వాలీస్ట్రీట్ ఉద్యమం అమెరికా వంటి దేశాల్లో కూడా ప్రకంపనలు సృష్టిస్తోందన్నారు. మే1వ తేదీ అమెరికాలో సార్వత్రిక సమ్మెకు పిలుపునిచ్చారని గుర్తు చేశారు. సిఐటియు హైదరాబాద్ జిల్లా సీనియర్ నాయకులు పి.ఎస్.ఎన్.మూర్తి మాట్లాడుతూ గతంలో జిహెచ్ఎం.సి పరిధిలోని కేంద్ర ప్రభుత్వరంగ సంస్థల్లో 80 నుండి 90వేల మంది ప్రభుత్వ ఉద్యోగులు ఉండేవారని, ఇప్పుడు వారి సంఖ్య 20 నుండి 25 వేలకు పడిపోయిందన్నారు. దీనికి ప్రభుత్వ విధానాలే కారణమని, కార్మికవర్గంపై పెట్టుబడిదారులు, ప్రభుత్వాలు మూకుమ్మడిగా దాడి చేస్తున్నాయన్నారు. మహాసభల్ని జయప్రదం చేయడమంటే కార్మికవర్గాన్ని ఐక్యం చేయడమేనని చెప్పారు. రంగారెడ్డి జిల్లా సీనియర్ నాయకులు డి.జి. నర్సింహారావు మాట్లాడుతూ గతంలో చెల్లాచెదురుగా ఉండే అసంఘటితరంగ కార్మికులు ఇప్పుడు సంఘటితమౌతున్నారని, సరళీకృత ఆర్థిక విధానాల అమలు దుష్పరిణామాలు వారిని ఆ దిశగా నడిపిస్తున్నాయన్నారు. మెదక్ జిల్లా సిఐటియు ప్రధాన కార్యదర్శి ఎ.మల్లేశం మాట్లాడుతూ మహాసభల నిర్వహణ, జయప్రదానికి పూర్తిస్థాయిలో కృషి చేస్తామని చెప్పారు. అనంతరం సిఐటియు హైదరాబాద్ నగర ప్రధాన కార్యదర్శి జె.వెంకటేశ్ ఆహ్వానసంఘం సభ్యుల పేర్లను ప్రతిపాదించగా మెదక్, రంగారెడ్డి జిల్లాల ప్రధాన

కార్యదర్శులు ఎ.మల్లేశం, నర్సింహులు బలపరచారు. అనంతరం సభ ఆహ్వాన సంఘాన్ని ఏకగ్రీవంగా ఎన్నుకుంది. మహాసభలు జూలై మొదటి వారంలో విఎన్టీ వద్ద నున్న ఆర్టీసి కళ్యాణమండపంలో జరుగుతాయి. సమావేశంలో వివిధ ప్రజాసంఘాల నాయకులు పాల్గొన్నారు.

ఆహ్వానసంఘం

ఆహ్వాన సంఘం చైర్మన్ గా పార్లమెంటు మాజీ సభ్యులు పి. మధు, వర్కింగ్ ప్రెసిడెంటుగా సిఐటియు రాష్ట్ర ఉపాధ్యక్షులు చుక్కా రాములు, ప్రధాన కార్యదర్శిగా సిఐటియు హైదరాబాద్ నగర ప్రధాన కార్యదర్శి జె.వెంకటేశ్, కోశాధికారిగా రంగారెడ్డి జిల్లా సిఐటియు సీనియర్ నాయకులు డి.జి. నర్సింహారావు ఎన్నికయ్యారు. చీఫ్ ప్యాట్రన్లుగా సినీ నిర్మాత అశ్వినీదత్, సినీ పంపిణీదారుడు సునీల్ నారంగ్, పటాన్ చెరు 'ఐలా' ఎ అనందరెడ్డి, ప్యాట్రన్లుగా ఎస్.వి.నయ్యకుమార్ (ప్రజాశక్తి సంపాదకులు), పి. ఇంద్రప్రసాద్ (మౌలాలి ఐలా చైర్మన్) రమణారావు (ఎం.డి. మిక్ ఎలక్ట్రానిక్స్), పి. చంద్రశేఖరరెడ్డి (ఇడి సెన్యుమార్స్) వ్యవహరిస్తారు. మొత్తం 300 మందితో ఆహ్వాన సంఘం ఏర్పాటైంది.

వస్తూత్పత్తి రంగం అభివృద్ధికి సాంకేతిక పనివారల కృషి : ఎమ్మెల్యే నాగేశ్వర్

దేశంలో వస్తూత్పత్తి రంగం అభివృద్ధి చెందాలంటే టెక్నికల్ మ్యాన్ పవర్ ఎంతో అవసరమని వస్తూత్పత్తి రంగం అభివృద్ధి వెనక వారి కృషి ఎంతో ఉందన్న విషయాన్ని ప్రభుత్వాలు గుర్తించాలని ఎమ్మెల్యే కె.నాగేశ్వర్ అన్నారు. శనివారం హైదరాబాద్ లో సుందరయ్య విజ్ఞాన కేంద్రంలో జరిగిన ప్రభుత్వ ఐటిఐ కాంట్రాక్టు, ఔట్ సోర్సింగ్ ఉద్యోగుల అసోసియేషన్ రెండో మహాసభలను ఆయన ప్రారంభించారు. ఈ సందర్భంగా ఆయన మాట్లాడుతూ దేశ ఆర్థికవ్యవస్థ పుంజుకోవాలంటే పారిశ్రామిక, వస్తూత్పత్తి రంగాల అభివృద్ధి ఎంతో అవసరమన్నారు. ఈ దేశంలో పారిశ్రామిక శిక్షణా సంస్థలకు డిమాండ్ ఉందన్నారు. నేషనల్ స్కిల్ డెవలప్ మెంట్ కార్పొరేషన్ అంచనాల ప్రకారం దేశంలో కేవలం 5 శాతం ప్రజలు మాత్రమే స్కిల్డ్ గా ఉన్నారన్నారు. టెక్నాలజీ వేగవంతంగా డెవలప్ అవుతున్న ప్రస్తుత తరుణంలో మ్యాన్ పవర్ డెవలప్ కాకపోతే ఆర్థికవ్యవస్థ దెబ్బతింటుందని ఆయన పేర్కొన్నారు. రాజీవ్ యువకిరణాల ద్వారా లక్షలాది మందికి శిక్షణిస్తామన్న ప్రభుత్వ సాంకేతిక శిక్షకులను పర్మినెంట్ మాత్రం చేయకపోవటం విచారకరమన్నారు. సభకు అధ్యక్షత వహించిన అసోసియేషన్ అధ్యక్షులు మహ్మద్ అబ్బాస్ మాట్లాడుతూ ప్రభుత్వ ఐటిఐలో పనిచేస్తున్న కాంట్రాక్టు ఉద్యోగుల

సమస్యలపై మూడు సంవత్సరాలుగా తమ అసోసియేషన్ పోరాడి జీతాల పెంపుదల వంటి సమస్యలను పరిష్కరించగలిగిందన్నారు. అసోసియేషన్ జంటనగరాల అధ్యక్షులు వి. శ్రీనివాస్ మాట్లాడుతూ జి.ఓ నెంబర్ 3 తీసుకురావటం ఏటిఓలను కాంట్రాక్టులోకి తేవటం వంటి సమస్యలను పరిష్కరించుకున్నప్పటికీ ఇంకా ప్రధాన సమస్యలను పరిష్కరించేంత వరకూ పోరాడుతామని అన్నారు. ఈ కార్యక్రమంలో కె.రామ్మోహన్ రావు, మోహన్ నారాయణ, బి.రాధాకృష్ణమూర్తి, బి. ఆంజనేయులు, వెంకట్రామిరెడ్డి, శివరామకృష్ణ, కృష్ణమనాయుడు, నెహ్రూ, శ్రీదేవి, బాబురావు, ఎల్.సుధాకర్ రెడ్డి అతిథులు పాల్గొని ప్రసంగించారు.



శ్రీహరి మంచి కమ్యూనిస్టు

ఆదర్శ ట్రేడ్ యూనియన్ నేత

మార్క్సిస్టు మేధావి, రచయిత

సంతాప సభలో వక్తలు



కార్మికనేత శ్రీహరి మంచి కమ్యూనిస్టుని, మార్క్సిస్టు మేధావి అని ఆయన సంతాప సభలో వక్తలు కొనియాడారు. ట్రేడ్ యూనియన్ రంగంలో వర్కర్ నుండి రాష్ట్ర కార్యదర్శి స్థాయికి ఎదిగిన నాయకుడని అన్నారు. హైదరాబాద్‌లోని సుందరయ్యవిజ్ఞాన కేంద్రంలో సిఐటియురాష్ట్ర కమిటీ ఆధ్వర్యంలో మార్చిరిన ఆయన సంతాప సభ జరిగింది. ఈ సందర్భంగా సి.పి.ఎం. కేంద్ర కమిటీ సభ్యులు, మాజీ ఎంపి పి. మధు మాట్లాడుతూ శ్రీహరి మంచి కమ్యూనిస్టు అన్నారు. ఆయన జీవితమంతా కార్మిక ఉద్యమానికి అంకితం చేశారని కొనియాడారు. 1968-69 కాలంలో ట్రేడ్ యూనియన్ రంగం ఇబ్బందుల్లో ఉన్నప్పుడు ఆయన చూపిన తెగువ మరువలేనిదన్నారు. నెల్లూరు జిల్లాలో కార్మికులు చెల్లాచెదురుగా మారిన నమయంలో సిఐటియు ఏర్పాటు కోసం ప్రయత్నించినపుడు ఆయన దాడులను, ప్రతిఘటనలను ఎదుర్కొని ఉద్యమాన్ని నిలబెట్టారని గుర్తు చేశారు. నూతన సరళీకరణ విధానాల మూలంగా ప్రపంచవ్యాప్తంగా కార్మికులు పోరాటాల్లోకొస్తున్నారని తెలిపారు. ద్రవ్యపెట్టుబడి నేడు ప్రపంచవ్యాప్తంగా డెకాయీట్‌లా మారిపోయిందని విమర్శించారు. కార్మికవర్గానికి మంచిరోజులు రాబోతున్న ఈ తరుణంలో ఆయన మృతి బాధాకరమన్నారు. ఆయన ఆశయాలను కొనసాగిస్తూ, చిత్తశుద్ధితో కార్మికులందరూ పనిచేయడం ద్వారా ఆయనకు నివాళులర్పించిన వారమవుతామన్నారు. ఆయన కుటుంబ

సభ్యులకు సంతాపం తెలిపారు. సభకు అధ్యక్షత వహించిన సిఐటియు రాష్ట్ర అధ్యక్షులు ఎస్.వీరయ్య మాట్లాడుతూ శ్రీహరి దశాబ్దాలుగా కార్మికోద్యమంలో ఉండి కార్మిక చట్టాలను ఔపాసన పట్టారన్నారు. మార్క్సిస్టు మేధావి, రచయిత అయిన శ్రీహరి లేనిలోటు పూడ్చలేనిదన్నారు. ఆయన లక్ష్యాలను సాధించడంలో కార్మికులుచిత్తశుద్ధితో పనిచేయాలని సూచించారు. సిఐటియు రాష్ట్ర ప్రధాన కార్యదర్శి సుధాభాస్కర్ మాట్లాడుతూ శ్రీహరి పేరు చెప్పగానే ఎలక్ట్రిసిటీ యూనియన్ గుర్తుకొస్తుందన్నారు. ఎలక్ట్రిసిటీ కార్మికుల గురించి ఆయన చేసిన పోరాటం మరిచిపోలేనిదన్నారు. ఆనాటి రాష్ట్ర ప్రభుత్వం రాజకీయంగా ఆ కేసును నీరుగార్చిందని గుర్తుచేశారు. కార్మిక చట్టాలు ఆయనకు లాయర్ల కంటే బాగా తెలుసునన్నారు. ఆయన ట్రేడ్ యూనియన్ ఉద్యమాన్ని ఎంతో కష్టపడి నిర్మించారన్నారు.

తన తరువాత నాయకులు ఎదిగేలా అందరిని ఆయన ప్రోత్సహించేవారన్నారు. ఈ రోజుల్లో చిన్న విజయం లభిస్తేనే కార్మిక నేతలు పొంగిపోతున్నారని తెలిపారు. సంతాప సభ ప్రారంభంలో మధు, వీరయ్య, సుధాభాస్కర్ శ్రీహరి చిత్రపటానికి పూలమాలలు వేసి నివాళులర్పించారు. సభలో సిఐటియు రాష్ట్ర ఉపాధ్యక్షులు రాజారావు కూడా మాట్లాడారు. హైదరాబాద్ నగర ప్రధాన కార్యదర్శి జె.వెంకటేశ్ నాయకులను ఆహ్వానించగా, యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర ప్రధాన కార్యదర్శి కిరణ్ వందన సమర్పణ చేశారు.



సిఐటియు ఆధ్వర్యంలో 'మధ్యాహ్న' కార్మికుల ధర్నా

మెదక్ పట్టణంలోని జిల్లాపరిషత్ పాఠశాలలో మధ్యాహ్న భోజన కార్మికురాలిగా పనిచేస్తున్న లక్ష్మిని అన్యాయంగా విధుల నుండి తొలగించడాన్ని నిరసిస్తూ సిఐటియు జిల్లా ఉపాధ్యక్షురాలు బాలమణి ఆధ్వర్యంలో ఫిబ్రవరి 29 ఎంఐఓ కార్యాలయం ఎదుట ధర్నా నిర్వహించారు. ఈ సందర్భంగా బాలమణి మాట్లాడుతూ ఎంఐఓ ప్రధానోపాధ్యాయునిగా పనిచేస్తున్న పాఠశాలలోనే పనిచేస్తున్న లక్ష్మిని కుట్రపూరితంగా తొలగించారని ఆమె ఆరోపించారు. మధ్యాహ్న భోజన కార్మికులు ఏదైనా తప్పు చేస్తే ఎంఐఓ, తహశీల్దారు ఎంపిడిఓలతో కూడిన

కమిటీ చర్చించి మూడు సార్లు మెమోలు జారీ చేసిన అనంతరమే తొలగించాలన్నారు. పదేళ్ళుగా అదే పాఠశాలలో వంట చేస్తూ సంవత్సరం పాటు బిల్లులు రాకపోయినా పుస్తెల తాళ్ళు తాకట్టు పెట్టి మరీ పిల్లలకు భోజనం పెట్టారని, అలాంటి వారిని తొలగించడం అన్యాయమన్నారు. పాఠశాలల్లో అటెండర్లతో చేయించాల్సిన పనులను మధ్యాహ్న కార్మికులతో చేయించడం మానుకోవాలని డిమాండ్ చేశారు. లక్ష్మిని తక్షణమే విధుల్లోకి తీసుకోవాలని లేకపోతే ఆయన కార్యాలయం ఎదుట రిలే నిరాహారదీక్షలు చేపడతామని హెచ్చరించారు.


HAPPY MAY DAY.....

CH. HANUMANTHA RAO

V.BHASKAR



మున్సిపల్ ఉద్యోగుల చలో - సమస్యల పరిష్కారానికి డిఎంపి హామీ



డి.ఎం.పి.తో చర్చలు జరుపుతున్న ఎమ్మెల్యే చెరుపల్లి

రాష్ట్రంలోని మున్సిపాలిటీలు, కార్పొరేషన్లలో పనిచేస్తున్న ఉద్యోగ, కార్మికుల సమస్యలు పరిష్కరించాలని డిమాండ్ చేస్తూ మార్చి 13న చలో హైదరాబాద్ డి.ఎం.పి కార్యాలయం ముట్టడిని ఎ.పి. మున్సిపల్ వర్క్స్ ఎంప్లాయిస్ యూనియన్ నిర్వహించింది.


మున్సిపాలిటీలలో కాంట్రాక్ట్, డ్వాక్రా, సి.ఎం.ఇ.వై., సొసైటీ, శుభ్రం తదితర పేర్లతో కాంట్రాక్ట్ పద్ధతుల్లో పనులు నిర్వహిస్తున్నారు. గతంలో వీరికి పోరాడిన సందర్భంగా కనీస వేతనాన్ని రు.6700/-లు అమలు చేయాలని, కార్మికుల వేతనాల్లో పి.ఎఫ్., ఇ.ఎస్.ఐ. కోసం డబ్బులు కట్ అవుతున్నాయి. కాని వాటిని కార్మికుల పేర్లతో ఖాతాలు ప్రారంభించి జమ చేయకుండా కాంట్రాక్టర్లు, అధికారులు వాటిని స్వాహా చేస్తున్నారని, సం||రానికి 15 రోజులు క్యాజువల్ సెలవులు ఇవ్వాలని ఆదేశాలున్నా దాన్ని అమలు చేయడం లేదని, పర్మినెంట్ ఉద్యోగులకు 40 సం||రాల నుండి జి.పి.ఎఫ్ అకౌంట్స్ లేవు. డి.ఎ. ఎరియర్స్ జిపిఎఫ్ అకౌంట్స్లో జమ చెయ్యమని ఆదేశాలిచ్చినప్పటికీ వారు వాటిని కోల్పోతున్నారు. జిపిఎఫ్ అకౌంట్స్తో వచ్చే ప్రయోజనాలను కోల్పోతున్నారు. కొత్తగా ఉద్యోగాల్లో చేరిన వారికి కంట్రీబ్యూటరీ పెన్షన్ అమలు చేస్తున్నారు.

దీని నిలుపుదల చెయ్యాలని చలో హైదరాబాద్ డిఎంపి ఆఫీసు ముట్టడి సందర్భంగా సి.పి.ఎం. పార్టీ శాసనసభా పక్ష నాయకులు జూలకంటి రంగారెడ్డి డిమాండ్ చేశారు. ఇప్పటి వరకు వేతనాల్లో కట్ అయిన కంట్రీబ్యూటరీ పెన్షన్ డబ్బులను వెంటనే ఉద్యోగుల పేరుతో ఖాతాలు తెరిచి జమ చేయాలని ప్రభుత్వానికి ఆయన విజ్ఞప్తి చేశారు.

ఎమ్మెల్యే సీతారాములు మాట్లాడుతూ పెరిగిన ధరలకు

అనుగుణంగా కనీస వేతనం రు.10000/-లు ఇవ్వాలని, కాంట్రాక్ట్ పద్ధతుల్లో పనిచేస్తున్న వారందరిని పర్మినెంట్ చెయ్యాలని, పర్మినెంట్ ఉద్యోగులకు జి.పి.ఎఫ్ ఖాతాలు ప్రారంభించాలని, 2009 పి.ఆర్.సి.లో జరుగుతున్న జాప్యాన్ని విడనాడాలనీ, కోర్టు ద్వారా నియమితులైన ఉద్యోగులను 010 ద్వారా వేతనాలు చెల్లించాలని, స్కూల్ స్వీపర్ల వేతనాలు పెంచాలనీ, దహన సంస్కరణలను రు.10 వేలు ఇవ్వాలని కాంట్రాక్ట్ మహిళలకు ప్రసూతి సెలవులు అమలు చెయ్యాలని, ఖాళీ పోస్టుల్లో ప్రస్తుతం పనిచేస్తున్న వారినే భర్తీ చేయాలని డిమాండ్ చేశారు.

అనంతరం డి.ఎం.పి. జనార్ధన్రెడ్డితో ఎమ్మెల్యే చెరుపల్లి సీతారాములుగారితో కూడిన ప్రతినిధుల బృందం చర్చలు జరిపింది. ఆ చర్చల్లో కార్మికులకు 15 రోజుల క్యాజువల్ సెలవులు, వారంతపు సెలవులు, ప్రతి నెలా వేతనాల చెల్లింపు, కార్మికుడు మరణిస్తే 1 లక్ష రూపాయల బీమా సౌకర్యం, పర్మినెంట్ కార్మికులకు జి.పి.ఎఫ్ అకౌంట్లు ప్రారంభించడం, కార్మికుల వేతనాల్లో కట్ అవుతున్న డబ్బులను వారి అకౌంట్స్లో జమచేయడం లాంటి సమస్యలను పరిష్కరిస్తామని హామీనిచ్చారు. ఈ సందర్భంగా జరిగిన సభకు యూనియన్ రాష్ట్ర అధ్యక్షులు పాలడుగు భాస్కర్ అధ్యక్షత వహించగా యూనియన్ రాష్ట్ర ప్రధాన కార్యదర్శి కె. వెంకటేశ్వర్లు, బురి



ముట్టడిలో ప్రసంగిస్తున్న పాలడుగు భాస్కర్

వెంకటేశ్వర్లు, కె.తిరుపాల్, కమర్ ఆలీ, గోల్కొండ శ్రీను, రాజమల్లు, రాజు, అంజయ్య, మంగపతిలు ప్రసంగించారు.

సిఐటియు రాష్ట్ర కార్యదర్శి ఎ.వి.నాగేశ్వరరావు, శ్రామిక మహిళా సమన్వయ కమిటీ రాష్ట్ర కన్వీనర్ కె. ధనలక్ష్మి, బీడీ & సిగార్ వర్కర్స్ యూనియన్ రాష్ట్ర కార్యదర్శి ఎన్.రమలు సంఘాభావం తెలిపారు.



మరమగ్గం కార్మికుల విజయం

‘కూలి కోసం... భుక్తి కోసం... పేదల పోరాటం’

అనే నినాదం స్ఫూర్తితో చిత్తూరు జిల్లా నగరి నియోజకవర్గ మరమగ్గం కార్మికులు కూలిపెంపు కోసం ఉద్యమించి విజయం సాధించారు. సిఐటియు అండతో కార్మికులంతా ఏకమయ్యారు.

దిగొచ్చిన మాస్టర్ వీవర్స్, మీటర్ పై రు.1.50-1.70 పెంపు సిఐటియు అండతో సంఘటితంగా ఆందోళనలు

ఏకాంబరకుప్పంలో రగిలిన ఈ పోరాటం నియోజకవర్గ పరిధిలో విస్తరించింది. మీటర్ పై 1.50-1.75 రూపాయల కూలి పెంచుకున్నారు. పేదల పోరాట ఫలితంగా మాస్టర్ వీవర్స్ దిగిరాక తప్పలేదు. ఎన్నో ఏళ్లుగా కార్మికుల శ్రమను దోచుకుంటున్న వీరుసంఘటిత ఆందోళనకు తలొగ్గారు. ఈ పోరాటాల వల్ల నియోజకవర్గ పరిధిలోని 20వేల మంది కుటుంబాల్లో వెలుగు నిండింది. నగరి

నియోజకవర్గ పరిధిలో ఏకాంబరకుప్పం, సత్రవాడ, చింతలపట్టెడ, పుదిపేట, నారాయణవనం, పుత్తూరు తదితర ప్రాంతాల్లో మరమగ్గం కార్మికులు 30వేల కుటుంబాలున్నాయి. వీరంతా మరమగ్గంపై ఆధారపడి జీవనం గడిపేవారే. కొన్నేళ్లుగా మీటర్ కు 7.50 రూపాయి మాత్రమే వీవర్స్ ఇచ్చేవారు. రోజంతా కుటుంబమంతా కష్టపడితే రు.150లు మాత్రమే వీరికి గిట్టుబాటు అయ్యేది. వీరు నేసే గుడ్డకు మీటర్ కు రు.7.50లు కాగా, మాస్టర్ వీవర్స్ వినియోగదారులకు మీటర్

రు.150-200లకు ఇచ్చి లాభాలను దండుకుంటున్నారు. నిత్యావసర వస్తువుల ధరలు ఆకాశాన్నంటడం, విద్యుత్ కోతతో వీరికి కడుపుకోత మిగిలింది. దీంతో కడుపు మండిన మరమగ్గం కార్మికులు రోడ్లపైకి వచ్చారు. వీరి ఆందోళనలకు సిఐటియు నాయకత్వం వహించింది. నగరి పరిధిలో వేలాది మంది కార్మికులు ఏడు రోజుల పాటు సమ్మె చేశారు. నారాయణవనంలో కార్మికులు తొమ్మిది రోజుల పాటు సమ్మె చేశారు. దీంతో మాస్టర్ వీవర్స్ దిగివచ్చి కూలి పెంచారు.

విద్యుత్ కార్మికుల సమస్యలపై యుఇఇయు అధ్యయన యాత్రలు

కర్నూలు జిల్లా ఎమ్మిగనూరు సబ్ డివిజన్ పరిధిలో పనిచేస్తున్న విద్యుత్ ఉద్యోగ కార్మికుల సమస్యలు, అన్ని సబ్ స్టేషన్స్ నందు నెలకొన్న సమస్యలు తెలుసుకొనడానికి యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) ఎమ్మిగనూరు సబ్ డివిజన్ కమిటీ ఆధ్వర్యంలో ఎమ్మిగనూరు సబ్ స్టేషన్ నుండి ఎమ్మిగనూరు సబ్ డివిజన్ గౌరవాధ్యక్షులు, సిఐటియు డివిజన్ కార్యదర్శి బి. రాముడు మార్చి 29న మోటారు సైకిల్ అధ్యయన యాత్రను ప్రారంభించారు. ఈ మోటారు సైకిల్ అధ్యయనం యాత్రకు యుఇఇయు సబ్ డివిజన్ అధ్యక్ష కార్యదర్శులు జి.ఎస్.కె. హెచ్ ప్రసన్న కుమార్, ఎస్.కర్రెన్న నాయకత్వం వహించారు.

మోటారు సైకిల్ అధ్యయన యాత్రను ప్రారంభిస్తూ సిఐటియు డివిజన్ కార్యదర్శి మాట్లాడుతూ ఎమ్మిగనూరు సబ్ డివిజన్ పరిధిలోని ఎమ్మిగనూరు రూరల్స్, ఆపరేషన్, గోనెగండ్ల, నందనవరం డిస్ట్రిబ్యూషన్ సెక్షన్స్ నందు పనిచేస్తున్న ఉద్యోగ కార్మికుల సమస్యలు, పూర్తిగా అధ్యయనం చేసి ఉన్నతాధికారుల దృష్టికి తెచ్చి, వాటి



పరిష్కారానికై ఉద్యమాలు చేయడమే ఈ అధ్యయనయాత్ర ముఖ్య ఉద్దేశమని చెప్పారు. ఈ అధ్యయన యాత్రలో ముఖ్య అతిథిగా పాల్గొన్న యుఇఇయు రాష్ట్రసహాయ కార్యదర్శి పి.నాగరాజు మాట్లాడుతూ ఉద్యోగ కార్మికులు డబుల్ డ్యూటీలతోను, అధికారుల వేధింపులు, నెలల తరబడి జీతాలు, ఇ.పి.ఎఫ్., షిప్స్ రాకపోవడం, ఇ.ఎస్.ఐ. అమలు చేయకపోవడం వంటి సమస్యలతో కార్మికులు డ్యూటీలు చేస్తున్నారు. ఈ యాత్రలో కె.భీమన్, కె. మల్లిఖార్జున్, పి. ప్రవీణ్ కుమార్, తదితరులు పాల్గొన్నారు.





మనుషుల కథ పిల్లనే అడగాలి



పట్నంవాసం చేసిన పిల్లి చాలా రోజుల తర్వాత చుట్టూ చూసి పోదామని అడవికి బయలుదేరింది.

తలమీద పైట కప్పుకుని, వంటికి దుప్పటి చుట్టుకొని, నోటికి ఆకువక్క వేసుకొని ఖరీదాగా ఖాయిదాగా అడవిలోకి వస్తున్న పిల్లిని చూసి ఎదురుగా వస్తున్న తోడేలు 'సలాములేకుమ్ ఖాలాబీ(పెద్దమ్మా)' అని సలాము చేసింది.

'వాలేకుం సలామ్ నాయనా; ఎలా వున్నావు?' అని అడిగింది పిల్లి.


'ఏదో అట్టట్ట ఉన్నాములే పెద్దమ్మా. నువ్వు ఎలా వున్నావో చెప్పు. చాన్మాళ్ల తర్వాత మాబోటి వాళ్లని దారి తప్పి చూడ్డానికి వచ్చావు. నీకేమి? పట్నంవాసంలో పాలకూడు, పెరుగుకూడు తినే భోగం. నౌకర్లు. చాకర్లు ఉంటారు. నీకు ఏది కావాలంటే అది నిన్ను పెంచుకునేవాళ్లు అందిస్తారు. అది కదా బతుకంటే. మాకూ ఉంది బతుకు. దేనికి? పురుగూ పుట్రా తిని చచ్చిన గొడ్డా బతికిన పిట్టా నమిలి హీనవు బతుకు బతుకుతున్నాము. మనుషులు మమ్మల్ని దగ్గరకు తీస్తే గదా. మీ పిల్లి జాతి పెట్టి పుట్టిందమ్మా' అన్నది తోడేలు కడుపులోని అక్కసంతా తీర్చుకుంటూ.

'ఒహోహో, బాగా చెప్పావు. నీకేమి తెలుసు నాయనా పట్నంవాసం సంగతి. మనుషుల సంగతి' అని, బొడ్డో నుంచి సంచి తీసి ఆకువక్కని మళ్లీ నోట్లో వేసుకుంది పిల్లి.

'అదేమిటి పెద్దమ్మా అలా అంటావు. మనుషుల గురించి మేమంతా కథలు కథలుగా చెప్పుకుంటామే. వాళ్లు చాలా గొప్పొళ్లంటగదా. మంచి శబరా పాపం పుణ్యం ఎరిగిన వాళ్లంట గదా. ఈ భూమండలాన వాళ్లను మించినవాళ్లు లేరంట గదా' అంది తోడేలు.

'ఎవరు నాయనా నీకు చెప్పింది. వాళ్లకు ఒక మంచి తెలియదు. ఒక చెడ్డ తెలియదు. నా సంగతే తీసుకో. వాళ్ల నోళ్లలోపడ్డాక నా బతుకు బతుకు కాదు. ఎంతసేపటికీ నన్ను 'పిల్లిముండా' 'పిల్లిముండా' అని పిలుస్తారు గానీ పిల్లి అని ఒక్కరు కూడా పిలవరు. యింట్లో ఏ ఒక్క పాలు పోయినా, ఏ ఒక్క పెరుగుపోయినా, ఉట్టినగట్టిన ఏ ఒక్క ఎండుచేప పోయినా 'యింకేముంది పిల్లముండ తినేనుంటుంది. పిల్లి ముండ కాజేసుంటుంది' అని నన్ను ఆడిపోసుకుంటారు. నేను తిన్నానా లేదా యిది సత్యమా కాదా అని ఎవ్వరూ విచారించరు. విచారించకపోతే పోయారు యీ 'ముండ' అనే పిలుపు ఏంది? ఏం? మాకు పెళ్లిళ్లు కావా? మేము ముత్తయిదువులుగా కాపరాలు చేసుకోవడం లేదా? పిల్లల్ని కనడం లేదా? ఎంతసేపటికీ 'ముండా' 'ముండా' అని తిట్టడమే.....

'సరే అదట్టాపోనీ. నన్ను పెంచుతారు. పెంచినచోట పరిశుభ్రంగా ఉంచాలా వద్దా? ఉంచరు. ఆ గడ్డి పెంచుతారు. ఈ గాదం పెంచుతారు. ఆటకల మీద 'మూల గదుల్లో చెత్తాచెదారం పోస్తారు. పోస్తే ఎలుకలు చేరతాయి గదా. వాటిని



- మహమ్మద్ ఖదీర్ బాబు

తినమంటారు. నేను తింటాను. పాపం ఆ ఎలుక ఏం చేసింది. అది కూడా నాలాగా నాలుగుకాళ్ల జీవే. ఒక నాలుగు కాళ్ల జీవిని మరో నాలుగుకాళ్ల జీవి తినడం ఎంత పాపం. ఆ పాపాన్ని నాచేత చేయిస్తున్నారే ఈ మనుషులది యింకెంత పాపమోకదా' అంది పిల్లి.

తోడేలు ఆ అని నోరు తెరుచుకొని చూస్తోంది.

'నాయనా, నువ్వు నిజం అనుకో అబద్ధం అనుకో. తిండి మీద నాకు యావ లేదు. అది పాలా పెరుగా పలానా అనేది చూడను. కళ్లు మూసుకొని తినేస్తాను. తాగేస్తాను. అట్లా చేయడం వల్ల ఆ వస్తువు నా కొరకు ఉంచినదో యితరుల కొరకు వుంచినదో నాకెలా తెలస్తుంది. అట్లా తెలియక చేసిన తప్పుని తెలిసి చేసిన తప్పుగా మాట్లాడుతారు మనుషులు. పైగా నేను యింటిని అంటిపెట్టుకుని వుంటే మొరగడం కరవడం తప్పు యింకేమీ చేతగాని కుక్కకి విశ్వాసం అంటగడతారు. వీళ్లు భలే కరినాత్ములబ్బా' అంది పిల్లి.

'అరే. యివన్నీ మాకు తెలియదు పెద్దమ్మా' అంది తోడేలు.

'అసలైనది చెబుతా చూసుకో. నువ్వెవరివి? తోడేలువి. నేనెవరివి? పిల్లిని. మనం ఏనాడైనా ఒక తోడేలు యింకో తోడేలుని, ఒక పిల్లి యింకో పిల్లిని చంపుకోవడం చూశామా? ఆఖరికి ఒక సింహం ఇంకో సింహాన్ని చంపడం చూశామా? ఈ మనుషులు అలా కాదు నాయనా. ఒక మనిషి యింకో మనిషిని చంపుతాడు. ఒక మనిషి యింకో మనిషిని దోచుకుంటాడు. ఒక మనిషి యింకో మనిషిని పీడిస్తాడు. ఒకడు మంచి చేస్తే యింకొకడు దాన్ని చెడ్డ అంటాడు. ఒకడు చెడ్డ చేస్తే యింకొకడు దాన్ని యింకాస్త చెయ్యి అంటాడు. అట్లాంటి జాతి చేతుల్లో పడని మీ తోడేళ్ళు ఎంత అదృష్టవంతులు' అని, లేచి బంధువులను కలవడానికి వెళ్లిపోయిందంట ఆ పట్నంవాసపు పిల్లి.

దళిత, గిరిజనుల నిధులలో దగా

స్వయంగా రాష్ట్ర ముఖ్యమంత్రి చైర్మన్ గా ఎపెక్స్ కమిటీ... ప్రభుత్వ ప్రధాన కార్యదర్శి చైర్మన్ గా ఉన్నతస్థాయి కమిటీ... ఇవిగాక మంత్రి చైర్మన్ గా నోడల్ ఏజెన్సీలు...ప్రతిజిల్లా, డివిజన్, మున్సిపల్, మండలస్థాయిలో పర్యవేక్షణ కమిటీలు.... రాష్ట్రంలో ఎస్సీ, ఎస్టీ ఉపప్రణాళికలు అమలు చేయడానికి ఏర్పాటు చేసిన వ్యవస్థ ఇది. ఇన్ని కమిటీలు ఉన్నా ఎస్సీ, ఎస్టీ వర్గాలకు న్యాయం దక్కడం లేదు.

సీఎం సారధ్యంలోని ఎపెక్స్ కమిటీ ప్రతి మూడునెలలకూ సమావేశం కావాలి. ఎస్సీఎస్టీ, టీఎస్టీ కింద నిధులు కేటాయింపులు, ఖర్చుల తీరును సమీక్షించాలి. కానీ రెండే కళ్లలో ఒక్కసారి కూడా సమావేశం కాలేదు.

ప్రధాన కార్యదర్శి ఆధ్వర్యంలో ఏర్పాటైన ఉన్నతస్థాయి కమిటీ రెండునెలలకోసారి సమావేశం కావలసి ఉన్నా... గత ఏడాది కాలంలో ఆ ఊసే లేదు. గిరిజన సంక్షేమశాఖ మంత్రి చైర్మన్ గా ఉన్న ఎస్టీ నోడల్ ఏజెన్సీ ఏడాదిలో కేవలం ఒకసారి మాత్రమే మొక్కుబడి సమావేశం నిర్వహించింది.

ఉపప్రణాళికల అమలుకు జిల్లా, డివిజన్, మున్సిపల్, మండల స్థాయిల్లో ఏర్పాటైన పర్యవేక్షణ కమిటీలు ప్రతినెలా మొదటివారంలో సమావేశమై 15వ తేదీలోగా తప్పనిసరిగా నివేదిక పంపించాల్సి ఉంది. కానీ ఏ ఒక్క జిల్లాలోనూ అలా జరగలేదు.

ఎస్సీ, ఎస్టీలకు నేరుగా లేదా ఆవాస ప్రాంతాలకు ఉపయోగపడే పనులకు మాత్రమే ఉపప్రణాళిక నిధులు ఖర్చు చేయాలి. కానీ రాష్ట్ర ప్రభుత్వం ఔటర్ రింగ్ రోడ్లు, మూసీ ప్రక్షాళన, పులివెందుల భూగర్భ ద్రవేజీ వంటి కార్యక్రమాలకు ఈ నిధులను ఖర్చు చేస్తోంది. రాష్ట్ర జనాభాలో ఎస్సీ, ఎస్టీలు ఎంత శాతం ఉంటే... రాష్ట్ర ప్రణాళిక నిధుల్లో అంత శాతం నిధులు ఆ వర్గాల కోసం ప్రత్యేకంగా కేటాయించి ఖర్చు చేయాలి. ఈ విధానాన్నే ఎస్సీ ఉపప్రణాళిక (ఎస్సీఎస్టీ), గిరిజన ఉపప్రణాళిక (టీఎస్టీ) అంటున్నారు. మన రాష్ట్రంలో 2001 జనాభా లెక్కల ప్రకారం ఎస్సీలు 16.2శాతం, ఎస్టీలు 6.6శాతం ఉన్నారు. గత ఐదేళ్ల కాలంలో ఏ మేరకు ఖర్చు చేసిందీ వివరాలు (శాతాల్లో)

సంవత్సరం	ఎస్సీఎస్టీ (16.2శాతం)	ఎస్టీఎస్టీ (6.6శాతం)
2007-08	14.24	7.72
2008-09	11.63	3.63
2009-10	9.75	4.16
2010-11	8.71	4.29
2011-12	5.65	3.91

ఇలా ఉన్నాయి.

దళిత, గిరిజనులకు జనాభా ప్రాతిపదికన ప్రణాళిక బడ్జెట్ లో కేటాయింపులు జరపాలని 1980లో కేంద్ర ప్రభుత్వం ఆదేశాలు జారీ చేసింది. నాలుగు దశాబ్దాలు అవుతున్నప్పటికీ ఆదేశాలు అమలు కావడం లేదంటే దళిత, గిరిజన ప్రజల పట్ల పాలకుల చిత్తశుద్ధి ఏపాటిదో అర్థమౌతున్నది. దళిత, గిరిజనుల అభివృద్ధికి ఖర్చు పెట్టాల్సిన 26 వేల కోట్ల రూపాయలు దారి మళ్ళించబడ్డాయి. ఇది దళిత, గిరిజనులను అభివృద్ధికి దూరం చేసి వారి హక్కులను కాలరాయడమే అవుతుంది. దారిద్ర్యంలో కునారిళ్ళుతున్న దళిత గిరిజనులకు ఉపయోగించాల్సిన నిధులను క్రీడల నిర్వహణకు, నగరాలను అలంకరించడానికి వినియోగించడము క్షమించరాని నేరం.

తరతరాలుగా అణచివేతకు, సామాజిక, ఆర్థిక దోపిడికి గురవుతున్న ప్రజానీకాన్ని అభివృద్ధి నిధులలో కూడా దగా చేయడం వివక్షపాటించడమే. అందుకే కులవివక్ష వ్యతిరేక పోరాట సంఘం, గిరిజన సంఘాల చొరవతో ఏర్పడిన ఎస్సీ, ఎస్టీ సబ్ ప్లాన్ నిధుల చట్టసాధన కమిటీ ఏర్పడి అనేక దళిత, గిరిజన, ఉద్యోగ సంఘాలు, మేధావులు ఐక్యంగా కృషి చేశారు. అభివృద్ధి నిధుల కేటాయింపుగా ఎస్సీ, ఎస్టీలకు జరుగుతున్న అన్యాయాన్ని తెలియజేయడానికి రాష్ట్రవ్యాపితంగా చైతన్యయాత్రలు, సదస్సులు నిర్వహించటంతో పాటు 72 గంటల దీక్షలు నిర్వహించి ప్రభుత్వం మెడలు వంచి ఎస్సీ, ఎస్టీ సబ్ ప్లాన్ కు చట్టబద్ధత కల్పిస్తామనే హామీని సాధించుకున్నారు. ఇది దళిత, గిరిజన ప్రజలు ఐక్యంగా పోరాడి సాధించిన విజయం. రాష్ట్రంలో అసెంబ్లీ శాసన మండలి సభలు జరుగుతున్నప్పటికీ ప్రజా సమస్యలు ఏవీ చర్చకు రాకుండా పక్కదారి పట్టి, వామక్షాలు మినహా రాజకీయ పార్టీలన్నీ ప్రజా సమస్యలను గాలికొదిలేసిన తరుణంలో ఈ ఉద్యమం ప్రజా సమస్యలను ఎజెండా మీదికి తెచ్చి విజయం సాధించడం హర్షించదగ్గ పరిణామం. అయితే ఇళ్ళు అలకగానే పండగ కాదు అన్నట్లు ప్రభుత్వ హామీతో పని అయిపోదు. ఎందుకంటే ఇచ్చిన హామీలను తుంగలో తొక్కడం పాలకులకు కొత్తేమీకాదు. చట్టం వచ్చేంత వరకు పోరాటాలు కొనసాగాలి. చట్టం వచ్చిన తరువాత అమలు కోసం పోరాడాలి. నిధుల కేటాయింపుకు పోరాడాలి. కేటాయించిన నిధులు ఖర్చు చేసేలా ఉద్యమించాలి. అంటే ఇదో నిరంతర ప్రక్రియగా జరగాలి. అందుకు దళిత, గిరిజన ప్రజలతో పాటు కార్మికులు కూడా వారికి అండగా నిలబడాలి. అభివృద్ధి అట్టడుగున వుండి. దోపిడికి అణచివేతకు గురవుతున్న వారి పక్షాన నిలబడటము కార్మిక ఉద్యమం ముందున్న కర్తవ్యం అనేది విస్మరించరాదు.

- అహ్మద్

భూమి - నేల

ఎన్.ఎ.సూర్యజ్యోతి

(గత సంచిక తరువాయి)

తలుపులూ తెరిచే ఉంచుతాం. మీ డప్పు నృత్యాలు, మీ దివిటీల వెలుగులు, అందరం చూస్తాం” అన్నాడు.

బుగత మా అయ్య కేసి, మా అయ్య బుగత కేసి సూచి సిరునవ్వులు సిందించారు. అది, అలా జరిగింది. పెళ్ళి, మాదిగోడు లేకుండా, మాదిగ డప్పు లేకుండా పెళ్ళి జరగదన్నాడు మా బుగత.

“తాతా ఇప్పుడికీ అర్థమవ్వలేదా? ఆ వూరు బ్రాహ్మణులకి మాదిగోన్ని వీధిలోకి రానివ్వకపోవడమే

అహంకారానికి గుర్తయితే, మాదిగోళ్ళ చేత రెండు గంటల పాటు, చేతులు రక్తం కారేట్టు డప్పులు కొట్టించడం మీ బుగతల అహంకారం” అన్నాడు భాస్కరం.

“మాదిగంటే ఏంది తాతయ్య” అని హేమలత ప్రశ్నించింది.

మళ్ళీ భాస్కరం, “బుగతలేమయ్యారు? వాళ్ళ భూములేవయ్యాయి?” అని అడిగాడు.

“సొంతం త్రం వొచ్చింది. దున్నేవాడికి భూమి అని చట్టం వొచ్చిందట. దాంతో బుగతల బూములు పోయాయి. బుగతలూ పోయారు.”

“మరి మనకేం భూమి రాలేదు? మీరే కదా భూమి దున్నేరు”

“దున్నింది మేవైనా, దున్నినట్టు రైతుల పేర్లే ఉన్నాయట. మాదిగలవి లేవట.”

“మరి మనవేటయ్యాం.”

“అంతకు ముందు బుగతల సేరీల్లోనూ, రైతుల కొలు భూముల్లోనూ పాలేర్లుగా వుండేవోలం. ఇప్పుడు అచ్చంగా రైతుల దగ్గర పాలేర్లయ్యాం.”

“మరి పట్నం వచ్చి నేనేం బాగున్నాని అడుగుతావేం తాత. మీరు మాత్రమేం బాగున్నారని? అక్కడ బాగులేక కదా నేను పారొచ్చింది. నువ్వు డప్పు కొట్టిన వయసులోనే గదా. నేనా రైతుల గొడ్డిప్పింది. వాళ్ళ పిల్లలు చదువుకుంటున్నప్పుడు, నేను గొడ్డు కాయడానికి మెరకలకి పోయాను కదా? మెరకలో ఉన్న దొంగ గొడ్డు పంట పొలంలో పడి మేస్తే, రైతు కొట్టిన చింతబరిక దెబ్బలకే కదా నేను ఇక్కడొకచ్చి పడింది.” (సమాప్తం)

“బతిమాలవలసింది నన్ను కాదు. మాదిగ డప్పు లేకుండా, “చాకలి” దివిటీ లేకుండా, “మంగలి” చామరం లేకుండా పెళ్ళి జరగదు. మీకు చేతకాకపోతే పెళ్ళికూతుర్ని పట్నం తీసుకురా, అక్కడ చేద్దాం పెళ్ళి.”

“ఎంత మాట, ఎంత మాట ఆడపిల్లని ఊరు దాటించి పెళ్ళి చేస్తామా? మీకు తెలియని ధర్మమా? ఆడపిల్లను గడప దాటించి పెళ్ళి చేస్తానా? పెళ్ళి చేసి గడప దాటిస్తాను గానీ? మా వూరి వాళ్ళ కాళ్ళా వేళ్ళా పడి మళ్ళీ వస్తానని ఊర్లోకెళ్ళాడు.

అలాగెల్లిన నర్సింబుగత ఓ రెండు గంటల తరువాత తిరిగొచ్చి, “అచ్యుతరాం బాబూ, మావాళ్ళు ఒప్పుకున్నారు. అయితే ఒక షరతు. మా వాళ్ళందరూ తలుపులేసుకొని ఉంటారు. ఇది అవమానమేనని నాకు తెలుసు. కానీ మీరు దాన్ని అవమానంగా భావించకుండా విడిదింటికి రండి.”



నడిపి బుగత పెశాంతంగా చూస్తూ “ఇంతకీ మీ బ్రాహ్మణ నాయకుడెవరోయ్? అని అడిగాడు. “అప్పన్న శాస్త్రిలండి” “అతగాడిల్లు వచ్చినప్పుడు చూపించు”, “అలాగే” “మోగించండ్రా డప్పులు” అని కేకేశాడు. “ డప్పుల మోత మొదలైంది. బళ్ళు సాగడం మొదలైంది. అప్పన్న శాస్త్రిలు ఇల్లోచ్చింది. “జనమంతా రండ్రా” అని హుకుం జారీ చేశాడు బుగత. మొత్తం 14 మంది డప్పులోల్లం నేను అందరికన్నా పిక్కిరోన్ని. ఈ బుగత ఇంటి ముందు గరిడీ కట్టిసినం. ఏటొతుంది సెప్పా నాకర్థం కాలేదు. మా అయ్య మాంచి ఊపుమీదున్నాడు. నడిపి బుగతేటి సెప్తాడా అని సూత్తన్నాం.

“వాయిచండ్రా డప్పులు”

“ప్రారంభమయింది. సెప్తె అబద్ధం. సూత్తే నిజం. గంటైంది. డప్పు నృత్యం. మరో గంట పులి డాన్సు. ఇలాగ డప్పు నడుస్తనే ఉంది. బుగత సివమెత్తినట్లు సూస్తనే ఉన్నాడు. కొట్టి కొట్టి మా సేతులు పడిపోయినా బుగత ఆపమనదు.

ఇంతలో ఆ ఇంటి తలుపులు తెరుసుకున్నాయి. బిల బిలమని ముప్పై నలభై మంది బ్రాహ్మణులు బయటకొచ్చారు. “శర్మగారూ, తప్పయిపోయింది, క్షమించండి. అన్ని ఇళ్ళ

కార్మికుల పి.ఎఫ్ సొమ్ముపై వడ్డీ తగ్గింపు ఎవరి కోసం

కేంద్ర యుపిఎ ప్రభుత్వం మరో పచ్చి కార్మిక వ్యతిరేక చర్యకు పాల్పడింది. కార్మికుల పి.ఎఫ్ సొమ్ముపై వడ్డీని 9.5% నుండి 8.25% కి తగ్గిస్తూ ఏకపక్షంగా నిర్ణయం తీసుకుంది. ఇంత భారీగా వడ్డీరేటును ఒకేసారి తగ్గించడం గత దశాబ్దకాలంలో ఎన్నడూ లేదు.

ఈ నిర్ణయం కార్మికులకు అశనిపాతంగా మారింది. కార్మికులు జీవితాంతం దాచుకున్న పిఎఫ్ సొమ్ముపై కనీస వడ్డీ కూడా లేకుండా కేంద్ర ప్రభుత్వం కుట్రకు ఒడిగట్టింది. విచిత్రమేమిటంటే గత సంవత్సర కాలంలో బ్యాంకులు, ఇతర ఆర్థిక సంస్థలు తమ వడ్డీరేట్లను పెంచాయి. అదే సమయంలో 5కోట్ల మందిపైగా వున్న కార్మికుల పిఎఫ్ సొమ్ముపై వడ్డీ పెరుగుదల లేదుసరిగదా ప్రభుత్వం ఒక్కసారిగా తగ్గించి వేసింది.

కేంద్ర ప్రభుత్వ నిర్ణయం కార్మికులకు డబ్బు రూపంలో నష్ట వరచడమే కాక కార్మికసంఘాల ప్రజాస్వామ్య హక్కులపై చేసిన దాడి. కార్మిక సంఘాలు వడ్డీరేటును 12%కు పెంచాలని డిమాండ్ చేస్తున్నాయి. ప్రభుత్వం దీన్ని నిరాకరిస్తూ వచ్చింది. ఫిబ్రవరి 22వ తారీఖున జరిగిన పిఎఫ్ బ్రస్టబోర్డు సమావేశంలో కార్మికసంఘాల ప్రతినిధులందరూ ప్రస్తుతం ఉన్న 9.5% వడ్డీనైనా కొనసాగించాలని డిమాండ్ చేశాయి. అయితే ఆర్థిక మంత్రిత్వశాఖ సలహా తీసుకొని మరల బ్రస్టబోర్డుకు తెలియజేస్తామని తెలిపిన ప్రభుత్వం ఏకపక్షంగా వడ్డీ తగ్గింపు నిర్ణయాన్ని ప్రకటించింది. ఇది అత్యంత అప్రజాస్వామికం.

పిఎఫ్పై వడ్డీ లెక్కింపు చక్రవర్తి రూపంలో ఉంటుంది. అంటే అసలుపై వచ్చే వడ్డీని కూడా వచ్చే సంవత్సరం అసలుతో కలిపి మొత్తంపై వడ్డీ లెక్కిస్తారు. అందువల్ల ప్రభుత్వ వడ్డీ తగ్గింపు నిర్ణయం ఈ సంవత్సరానికే పరిమితం కాక దీర్ఘకాలం నష్టంగా పరిణమిస్తుంది. ఈ నిర్ణయం వల్ల నేడు సర్వీసులో చేరిన కార్మికుడు 30సం॥ల సర్వీసులో ఎంత నష్టం జరుగుతుందో ఈ క్రింది వివరాలు వల్ల అర్థమౌతుంది.

వడ్డీ తగ్గింపువల్ల ప్రతి కార్మికుడు లక్షలాది రూపాయలు కోల్పోతున్నాడు. సర్వీసులో 20.76% డబ్బును నష్టపోతున్నాడు.

పిఎఫ్ సొమ్ము బ్యాంకులో దాచుకున్న ఫిక్స్డ్ డిపాజిట్లు లాంటిది కాదు. ప్రావిడెంట్ ఫండ్ అనేది కార్మికులకు ఒక సంక్షేమ నిధి. ఇది 25 / 30 సంవత్సరాల దీర్ఘకాల 'రికరింగ్ ఫిక్స్డ్ డిపాజిట్' లాంటిది. అందువల్ల ఇతర బ్యాంకు డిపాజిట్లు కంటే ఎక్కువ వడ్డీ చెల్లించవలసి ఉంది. అయితే ప్రభుత్వం మాత్రం దీనికి వ్యతిరేకంగా నిర్ణయం తీసుకున్నది.

ఇదే ఆర్థికమంత్రి ఈ నిర్ణయం ప్రకటించిన మరుసటి రోజే (మార్చి 16న) బడ్జెట్ ప్రవేశపెడుతూ షేర్మార్కెట్లో షేర్లు కొనుక్కోనేవారికి 50వేల రూపాయలు వరకు పన్ను రాయితీని

జీతం	పి.ఎఫ్ నెలకు	సం॥రానికి	30సం॥ల మొత్తం వడ్డీతో సహా		కార్మికుడికి నష్టం (రూ॥లలో)
			9.5%	8.25%	
16,670	2,000	24,000	35,92,500	28,46,550	7,45,950
10,000	1200	14,400	21,55,500	17,08,000	4,47,500
6,700	804	9,648	14,44,200	11,44,300	2,99,900
4030	484	5808	8,69,385	6,88,894	1,80,491

ప్రకటించారు. ఒక ప్రక్క పిఎఫ్ సొమ్ముపై వడ్డీని తగ్గించి మరో ప్రక్క షేర్మార్కెట్కు రాయితీలు ప్రకటించడంలో అర్థం ఏమిటి? కార్మికులు ఆదాచేయడం మానేసి షేర్మార్కెట్లో జూదమాడమని ప్రోత్సహించడమే. ఇది ఎవరికి ఉపయోగపడుతుంది? షేర్మార్కెట్ వ్యాపారంలో ఇప్పటికే కోట్లాది రూపాయలు లాభాలు గడిస్తున్న ద్రవ్యపెట్టుబడిదార్ల ప్రయోజనాలను కాపాడానికే ప్రభుత్వం ఈ పచ్చికార్మిక వ్యతిరేక నిర్ణయం తీసుకుంది.

ఇదే ప్రభుత్వం మార్చి 14వ తేదీన రైల్వే బడ్జెట్లో రైల్వే చార్జీలు భారీగా పెంచడమేగాక రాబోయేకాలంలో డీజిల్, విద్యుత్ రేట్లు పెరిగినప్పుడల్లా రైల్వే చార్జీలను పెంచుతామని చెప్పింది.

ప్రభుత్వం అంతకంతకూ కార్మిక వ్యతిరేక విధానాలను అమలు చెయ్యాలనే నిర్ణయించుకుంది. కావున ఈ విధానాల అమలును సహించేది లేదని పట్టుదలతో, ఐక్యతతో ఈ విధానాలను త్రిప్పికొట్టడానికి సమాయత్తమవడమే నేడు కార్మికవర్గం ముందున్న మార్గం.





పోరాటాలకు మరింత పదును

ప్రపంచ కార్మిక సంఘాల సమాఖ్య (డబ్ల్యుఎఫ్టీయం) ప్రెసిడెన్షియల్ కౌన్సిల్ దక్షిణాఫ్రికాలోని జోహాన్స్ బర్గ్ 2012 ఫిబ్రవరి 8 నుండి 10 వరకు సమావేశమై పోరాటాలను ఉధృతం చేయాలని, సంఘీభావ చర్యలను ముమ్మరం చేయాలని కార్మికులు పిలుపునిచ్చింది. 2012లో చేపట్టాల్సిన కార్యాచరణను రూపొందించింది. 2011 ఏప్రిల్ లో గ్రీన్ రాజధాని ఏథెన్స్ లో జరిగిన 16వ సదస్సు అనంతరం డబ్ల్యుఎఫ్టీయం ప్రెసిడెన్షియల్ కౌన్సిల్ సమావేశం కావడం ఇదే మొదటిసారి. కార్యదర్శివర్గ సభ్యులు, ఉపాధ్యక్షులు, ఇతర సభ్యులతో సహా మొత్తం 30 మంది సభ్యులు, ప్రాంతీయ కేంద్ర ప్రతినిధులతో సహా 19 మంది ఆహ్వానితులు, టీయుఐ నాయకులు, వివిధ దేశాల నుండి వచ్చిన ప్రముఖ కార్మిక సంఘాల నాయకులు ఈ సమావేశానికి హాజరయ్యారు. ఈ సమావేశానికి హాజరైన మండలి సభ్యుల్లో భారత్, క్యూబా, బియత్నాం, బ్రెజిల్, సిరియా, ఉత్తర కొరియా, పోర్చుగల్, స్పెయిన్, దక్షిణాఫ్రికా, సూడాన్, వెనెజులా, చిలీ, పాలస్తీనా, బంగ్లాదేశ్, నేపాల్ దేశాలకు చెందినవారున్నారు. ఆహ్వానితుల్లో ఎసిఎఫ్టీయం, చైనాకు చెందినవారున్నారు. ఐదు ఖండాల్లోని 38 దేశాలకు చెందిన అగ్రశ్రేణి కార్మిక సంఘాల నాయకులు కూడా హాజరయ్యారు.

భారత్ నుండి సిఐటియు అధ్యక్షుడు ఎకెపద్మనాభన్, కార్యదర్శి స్వదేశ్ దేవ్ రాయ్, ఎఐటియుసి ఉప ప్రధాన కార్యదర్శి హెచ్. మహదేవన్, సి. హెచ్. వెంకటాచలం (టియుఐ బ్యాంకింగ్) హాజరయ్యారు. టీయుఐ కన్ఫ్రెక్షన్ ప్రధాన కార్యదర్శి దేవంజన్ చక్రవర్తి ఆహ్వానితునిగా పాల్గొన్నారు.


ప్రెసిడెన్షియల్ కౌన్సిల్ సమావేశాన్ని ఉద్దేశించి దక్షిణాఫ్రికా అధ్యక్షుడు జుమాను డబ్ల్యుఎఫ్టీయం ప్రతినిధి బృందం కలిసింది. జాతి వివక్షతకు, వలసవాద దేశాల అణచివేతకు వ్యతిరేకంగా ప్రజలు చేసిన పోరాటాల్లో డబ్ల్యుఎఫ్టీయం నిర్వహించిన పాత్రను జుమా ప్రస్తావించారు. విముక్తి ఉద్యమంలో కీలకపాత్ర పోషించిన కార్మిక సంఘాల నాయకుల గురించి కూడా ఆయన ప్రస్తావించారు.

డబ్ల్యుఎఫ్టీయం స్థాపించినప్పటి నుండి 16వ సదస్సు వరకు సంస్థ నిర్వహించిన వివిధ రకాల ఆందోళనలతో

రూపొందించిన వీడియోను ఈ సందర్భంగా ఆవిష్కరించారు. ఆఫ్రికాలో డబ్ల్యుఎఫ్టీయం నిర్వహించిన చారిత్రాత్మక పాత్రను ప్రధాన కార్యదర్శి జార్జ్ మాప్రికోస్ వివరించారు. ప్రపంచవ్యాప్తంగా పెట్టుబడిదారీ వ్యవస్థలో ప్రస్తుతం నెలకొన్న సంక్షోభం నేపథ్యంలో నిర్వహిస్తున్న పోరాటాల గురించి వివరించారు. ఈ సందర్భంగా దక్షిణాఫ్రికా కార్మిక సంఘాల సమాఖ్య(సాక్కు)కు చెందిన ఏడుగురు నాయకులకు అవార్డులు ప్రధానం చేశారు. డబ్ల్యుఎఫ్టీయం మరోభివృద్ధిలో సాక్కు కూడా క్రియాశీలక పాత్ర పోషించింది. కామ్రేడ్ మిట్షాలిని ఎకె పద్మనాభన్ నన్మానించారు. గతంలో నిర్వహించిన ఉద్యమాలను మిట్షాలి ప్రస్తావించారు. సోషలిజం కోసం పోరాటాలు బలోపేతం చేయాలని ఆయన పిలుపునిచ్చారు.



ఎకె పద్మనాభన్



దక్షిణాఫ్రికా సెంట్రల్ ట్రేడ్ యూనియన్ ఆర్గనైజేషన్ (కోసాటు) అధ్యక్షుడు డామినీ కౌన్సిల్ కు అధ్యక్షతన వహించారు. అధ్యక్షోపన్యాసం అనంతరం ఆయన నివేదిక సమర్పించారు.

ప్రధాన కార్యదర్శి నివేదిక

2011 సంవత్సరానికి డబ్ల్యుఎఫ్టీయం నిర్వహించిన కార్యకలాపాలను, 2012 సంవత్సరానికి నిర్ణయించిన కార్యాచరణ ప్రణాళికను జార్జ్ మాప్రికోజ్ వివరించారు. ప్రస్తుత ఆర్థిక పరిస్థితిని పోరాటాలను ముమ్మరం చేయాల్సిన అవసరం గురించి, డబ్ల్యుఎఫ్టీయం నిర్వహించిన చురుకైన పాత్ర గురించి కార్యాచరణ నివేదిక వివరించింది. కార్మికుల వాస్తవ పరిస్థితులు, జీవితాలకు సంబంధించిన మూడు మౌలిక వాస్తవాలను నివేదిక ప్రస్తావించింది. మొట్టమొదటిది పెట్టుబడిదారీ సంక్షోభం. బూర్జువా వర్గాలు తమ నష్టాలను వీలైనంతగా తగ్గించుకుంటూ కార్మికులపై, ప్రజలపై భారాలు రద్దుతున్నాయని నివేదిక పేర్కొంది. సామ్రాజ్యవాద దేశాల మధ్య జరుగుతున్న పోరాటాలు, వాటి ప్రభావం గురించి రెండవ అంశంగా నివేదిక పేర్కొంది. మూడవ భాగంలో కార్మికవర్గం, ప్రజల పోరాటాలు మరింత ఉధృతరూపం దాల్చుతున్నాయని, ప్రజల్లో కార్మికుల్లో ఆశలు నింపుతున్నాయని

పేర్కొంది. వివిధ ఖండాల్లో కార్మికులు నిర్వహించిన పోరాటాలను వివరించింది.

మరింత ఉధృతంగా పోరాటాలు నిర్వహించాలని నివేదిక పిలుపునిచ్చింది. అంతర్జాతీయ సంఘీభావం అవసరం గురించి వివరించింది.

2012 బడ్జెట్ను ఫైనాన్స్ కమిటీ చైర్మన్ సి.హెచ్. వెంకటాచలం సమర్పించారు. 16వ సదస్సు అనంతరం కొత్తగా 23 దేశాలకు చెందిన 38 యూనియన్లను డబ్ల్యుఎఫ్టియూలో చేర్చుకున్నట్లు తెలియజేశారు.

ముగ్గురు మహిళలతో సహా ఈ సదస్సులో 39మంది పాల్గొన్నారు. నివేదికలోని ప్రతిపాదనలకు, వివరాలకు వారు ఆమోదం తెలిపారు. తమ ప్రాంతంలో, తమ దేశంలో నెలకొన్న పరిస్థితుల గురించి వారు వివరించారు. చర్చలో పాల్గొన్న ఎకెపద్మనాభన్ ఎఎన్సి శతజయంతి ఉత్సవాలు జరుపుకుంటున్న సందర్భంగా దక్షిణాఫ్రికా ప్రజలకు శుభాకాంక్షలు తెలిపారు. భారత్, దక్షిణాఫ్రికా దేశాల ప్రజల మధ్య చారిత్రాత్మక సంబంధాల గురించి వివరించారు. భారత్లో సమిష్టిగా నిర్వహించిన పోరాటాల గురించి ప్రస్తావించారు. ఫిబ్రవరి 28 సార్వత్రిక సమ్మె గురించి తెలియజేశారు. వర్గ పోరాటాలను, అంతర్జాతీయ సంఘీభావాన్ని సిఐటియు నిలబెట్టగలదని హామీ ఇచ్చారు.

స్వదేశ దేవ్ రాయ్ తన ప్రసంగంలో ప్రపంచవ్యాప్త పోరాటాల గురించి ప్రస్తావించారు. ఈ పోరాటాలకు డబ్ల్యుఎఫ్టియు అందించిన సంఘీభావం గురించి వివరించారు. దక్షిణాఫ్రికా కార్మికోద్యమానికి డబ్ల్యుఎఫ్టియు మాత్రమే రాజకీయ, సిద్ధాంతపరమైన వేదికని పేర్కొన్నారు. టియుఐ కన్స్ట్రక్షన్ ప్రధాన కార్యదర్శి దేవంజన్ చక్రవర్తి తమ సంస్థ గత సదస్సు నుండి ఇప్పటి వరకు చేపట్టిన కార్యకలాపాలను వివరించారు. మహాదేవన్, వెంకటాచలం కూడా చర్చలో పాల్గొన్నారు.

గ్రీన్ కార్మికులకు సంఘీభావం ప్రకటిస్తూ సమావేశం తీర్మానం ఆమోదించింది. అలాగే, రాచరిక వ్యవస్థపై పోరాటం చేస్తున్న స్వాజిలాండ్ కార్మికులు, పనామా, సిరియా, పాలస్తీనా, మలేసియాలో పోరాటం చేస్తున్న కార్మికులకు సంఘీభావం ప్రకటించింది.

దక్షిణాఫ్రికా కమ్యూనిస్టుపార్టీ ప్రధాన కార్యదర్శి బ్లేడ్ జిమేడ్ ప్రత్యేక సందేశం అందించారు. ఉన్నతస్థాయి విద్యాశాఖా మంత్రి కూడా ఈ సమావేశంలో ప్రసంగించారు. కార్మికుల ప్రయోజనాలు పరిరక్షించేవి కార్మిక సంఘాలేనని ఆయన అన్నారు. ప్రెసిడెన్షియల్ కౌన్సిల్ తదుపరి సమావేశం పెరూ రాజధాని లిమాలో 2013లో జరుగుతుంది.

వినిమయ ధరల సూచిక

(బేస్ 2001 = 100)

సెంటర్ సీరిస్	ఆగస్టు	సెప్టెంబర్	అక్టోబర్	నవంబర్
హైదరాబాద్	175	176	182	183
గుంటూరు	194	197	201	204
విశాఖపట్నం	195	198	200	200
వరంగల్	205	207	208	210
విజయవాడ	188	191	192	192
గోదావరి ఖని	202	204	209	210
రాష్ట్ర సీరిస్				
విజయనగరం	200	203	206	206
రాజమండ్రి	203	206	209	209
జగ్గయ్యపేట	201	203	205	205
తిరుపతి	191	194	196	197
కొత్తగూడెం	195	198	201	201
నిజామాబాద్	205	207	210	211
ఆలిండియా	194	197	198	199
ఏ.పి.	193	196	199	200

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

ఐటిఐలలోని ఖాళీలను కాంట్రాక్ట్ ఉద్యోగులతో భర్తీ చేయాలి



వినతిపత్రం అందజేస్తున్న దృశ్యం

రాష్ట్ర వ్యాప్తంగా ఉన్న ప్రభుత్వ ఐటిఐలలోని ఖాళీలను కాంట్రాక్ట్ ఉద్యోగులుగా పని చేస్తున్న వారిచే భర్తీ చేయాలని కాంట్రాక్ట్, ఔట్సోర్సింగ్ ఉద్యోగుల ఎంప్లాయిస్ అసోసియేషన్ రాష్ట్ర అధ్యక్షులు ఎమ్.డి. అబ్బాస్ డిమాండ్ చేశారు. అసోసియేషన్ రాష్ట్ర కమిటీ పిలుపులో భాగంగా రాష్ట్ర వ్యాప్తంగా ఉన్న ఆరు రీజినల్ డిప్యూటీ డైరెక్టర్ (ఆర్.డి.డి) కార్యాలయాల వద్ద ప్రభుత్వ ఐటిఐలలో పని చేస్తున్న కాంట్రాక్ట్ ఉద్యోగులు మార్చి 28న ధర్నా చేపట్టారు.

అందులో భాగంగానే హైదరాబాద్ మల్లేపల్లి ఐటిఐ ప్రాంగణంలో గల ఆర్.డి.డి కార్యాలయం ఎదుట ఉద్యోగులంతా అసోసియేషన్ ఆధ్వర్యంలో పెద్ద ఎత్తున ధర్నా కార్యక్రమాన్ని చేపట్టారు.

ధర్నాలో ఆరో జోన్ లోని నిజామాబాద్, మహబూబ్ నగర్, నల్గొండ, మెదక్, రంగారెడ్డి, జంటనగరాలకు చెందిన కాంట్రాక్ట్ ఉద్యోగులు పెద్దఎత్తున తరలి వచ్చారు. ఈ సందర్భంగా కాంట్రాక్ట్ ఉద్యోగులను రెగ్యులరైజ్ చేయాలని చేసిన నినాదాలతో ఆ ప్రాంతమంతా మార్మోగింది. ఈ ధర్నా కార్యక్రమానికి అసోసియేషన్ అధ్యక్షులు ఎం.డి.

అబ్బాస్ ముఖ్య అతిథిగా ప్రసంగిస్తూ జి.ఓ. నెంబర్ 23 ప్రకారం అసిస్టెంట్ ట్రైనింగ్ ఆఫీసర్ ఖాళీలను భర్తీ చేయాలన్నారు. ఆరేళ్లుగా సుమారు 700 మంది ప్రభుత్వ ఐటిఐల్లో పనిచేస్తున్నారు. వెంటనే వారిని రెగ్యులరైజ్ చేయాలన్నారు. రాష్ట్ర ప్రభుత్వం ఉద్యోగులకు అనుకూలంగా ఉన్న జి.ఓ. 23ను తుంగలో తొక్కి ఎపిపిఎస్సి ద్వారా 256 అసిస్టెంట్ ట్రైనింగ్ ఆఫీసర్ ఉద్యోగాల్ని భర్తీ చేస్తుందని ఆయన మండిపడ్డారు. ఈ జి.ఓ. ప్రకారం ఎటిఓ ఉద్యోగాల్ని

ఐటిఐ, సిటిఐ, డిప్లొమా విద్యార్హత కలిగిన అభ్యర్థుల చేత భర్తీ చేయాలనే నిబంధన ఉందని, అయినా దీన్ని ప్రభుత్వం బేఖాతరు చేసి ఎపిపిఎస్సి ద్వారా భర్తీ చేయటాన్ని ఆయన తప్పుపట్టారు. బిటెక్, ఎంటెక్ అర్హత కలిగిన వారితోనే భర్తీ చేయడం వల్ల కాంట్రాక్ట్ ఉద్యోగులు నష్టపోతారని తెలిపారు. రాష్ట్ర వ్యాప్తంగా ఖాళీగా ఉన్న 864 ఎటిఓ పోస్టులను కాంట్రాక్ట్ ఉద్యోగులతో భర్తీ చేయాలన్నారు. డైరెక్టర్ జనరల్ డిపార్ట్మెంట్ అండ్ ట్రైనింగ్ సంస్థ ఆదేశాల ప్రకారం కాంట్రాక్ట్ ఉద్యోగులకు డిఎ, హెచ్ఆర్ఎ చెల్లించాలని ఉన్నా దాన్ని అమలు చేయడం లేదని కాంట్రాక్ట్ ఉద్యోగులు, ఎంప్లాయిస్ అసోసియేషన్ ప్రధాన కార్యదర్శి సుధాకర్ రెడ్డి మండిపడ్డారు.

అనంతరం పలు డిమాండ్లతో కూడిన వినతిపత్రాన్ని ఆర్.డి.డి ఎస్.వి. నగేష్ కు అందజేశారు. దీనికి ఆయన స్పందిస్తూ సమస్యల పరిష్కారం కోసం కృషి చేస్తామన్నారు. ఈ ధర్నా కార్యక్రమంలో అసోసియేషన్ కార్యదర్శి వి. శ్రీనివాస్, సహాయకార్యదర్శి శ్రీదేవి, చంద్రశేఖర్ తదితరులు పాల్గొన్నారు.

వార్తా పత్రికల రిజిస్ట్రేషన్

(రూలు 8వ ఫారం 4 ప్రకారం)

కార్మికలోకం పత్రిక ప్రచురణ వివరాలు

ప్రచురణ స్థలం : హైదరాబాద్

పత్రిక ప్రచురణ కాలం : మాసపత్రిక

ముద్రాపకుని పేరు : ఎం.ఎ.గవూర్

జాతీయత : భారతీయుడు

చిరునామా: 1-7-139/44, ఎన్.బి.భాస్కరరావు స్మారకకేంద్రం, ఎస్.ఆర్.కె. నగర్, జమిస్తాన్ పూర్, హైదరాబాద్-20

సంపాదకుని పేరు : పి.రోజా


యాజమాన్య వివరాలు : పత్రిక ఆస్తులన్నీ సిఐటియు ఆంధ్రప్రదేశ్ కమిటీకి చెందినవి.

ఎంఎ గవూర్ అను నేను పైన ప్రకటించిన వివరములన్నీ యదార్థమని పేర్కొనుచున్నాను.

ఎం.ఎ.గవూర్, ప్రచురణకర్త

సలించిన మధ్యాహ్న భోజన కార్మికుల హోరాటం

రాష్ట్ర వ్యాపితంగా 72,829 పాఠశాలల్లో 1.50 వేల మంది కార్మికులు గత 10 సంవత్సరాలుగా పనిచేస్తూ అనేక సమస్యల్ని ఎదుర్కొంటున్నారు. గతంలో ఈ సమస్యల్ని ప్రభుత్వం దృష్టికి తీసుకొచ్చినప్పుడు వాటిని



మంత్రితో చర్చలు జరుపుతున్న రాష్ట్ర నాయకత్వం

పరిష్కరిస్తామని హామీ ఇచ్చారు. కొన్ని పరిష్కారం అయ్యాయి. ప్రధానమైన సమస్యలు పరిష్కారం కాకపోవడంతో కార్మికులు తీవ్ర ఇబ్బంది పడుతున్నారు. తమ సమస్యల పరిష్కారం కోసం మార్చి 5న వేలాది మంది హైదరాబాద్ కు తరలి వచ్చారు. ఈ సందర్భంగా మధ్యాహ్న భోజన కార్మికులకు గుర్తింపు కార్డులు



రాజకీయ వేధింపులు అరికట్టాలని, అక్రమతొలగింపులు నివారించాలని, స్వచ్ఛంద సంస్థలకు, ప్రైవేటువారికి అప్పజెప్పరాదని డిమాండ్ చేస్తూ జరిగిన ఈ కార్యక్రమం విజయవంతం అయ్యింది.

ఈ కాలంలో ధరలు విపరీతంగా పెరిగాయి. మధ్యాహ్న భోజన పథకానికి కేటాయించిన బడ్జెట్ సరిపోవటంలేదు. దీంతో కార్మికులు తీవ్ర ఇబ్బందులు పడుతున్నారు. బియ్యం మాత్రమే సివిల్ సప్లయ ద్వారా సరఫరా చేస్తున్నారు. విగిలిన సామాగ్రిని కేటాయించిన మెనో ఛార్జీలతో కొనుక్కోవల్సిందే. పైగా 2 కోడి గ్రుడ్లు పెట్టాలని అధికారులు వత్తిడి చేస్తున్నారు. మార్కెట్లో గ్రుడ్లు ధర రూ.3.50 నుంచి రూ.4.00 ల వరకూ ఉన్నది. 2 కోడి గ్రుడ్లు ఈ బడ్జెట్ తో పెట్టడం అసాధ్యం. రాష్ట్రంలో అంగన్ వాడీ కేంద్రాలకు సరఫరా చేస్తున్న విధంగా మధ్యాహ్న భోజన పథకానికి నేరుగా ప్రభుత్వమే గుడ్లను సరఫరా చేయాలని తమిళనాడు తరహా వేతనాలు (రూ.5,500 లు) అమలు చేయాలని వక్తలు డిమాండ్ చేశారు. రాష్ట్రంలో 10,545 ప్రాథమికోన్నత పాఠశాలలో కేంద్ర ప్రభుత్వంతో నిమిత్తం లేకుండా

మన రాష్ట్ర ప్రభుత్వమే నిర్వహిస్తుంది. ఇందులో 30వేల మంది కార్మికులు పనిచేస్తున్నారు. వీరికి ఎలాంటి వేతనాలు ఇవ్వడం లేదు. వీరి వేతనాలకోసం ఈ బడ్జెట్ కేటాయింపులు చేయాలని ప్రభుత్వాన్ని డిమాండ్ చేశారు.

ఈ సందర్భంగా విద్యాశాఖా మంత్రి పార్థసారధితో సి.పి.ఎం. పార్టీ శాసనసభాపక్ష నేత జూలకంటి రంగారెడ్డి, ఎ.పి. మధ్యాహ్న భోజన పథకం కార్మికుల యూనియన్ (సిఐటియు) ప్రతినిధుల మధ్య చర్చలు జరిగాయి. జరిగిన చర్చల్లో ఈ క్రింది అంశాలను అంగీకరించారు.

ఈ చర్చల్లో సిఐటియు రాష్ట్ర కార్యదర్శి పాలడుగు భాస్కర్, యూనియన్ రాష్ట్ర ప్రధాన కార్యదర్శి ఎస్.రమ, యూనియన్ రాష్ట్ర నాయకులు నాగమణి, చక్రపాణి, సత్యలక్ష్మి, జయలక్ష్మి పాల్గొన్నారు.

1. మెనో ఛార్జీలు 7.5శాతం పెంచడానికి అంగీకరించారు.
2. మరో 33వేల వంట షెడ్లు నిర్మిస్తామన్నారు.
3. కార్మికులందరికి గుర్తింపు కార్డులు ఇచ్చే అవకాశాన్ని పరిశీలిస్తామన్నారు.
4. మధ్యాహ్న భోజన కార్మికులను స్థానిక అధికారులు విచక్షణారహితం ఆ తొలగిస్తున్నారు. ఇంక ముందు జిల్లా కలెక్టర్ పర్యవేక్షణలోనే జరుగుతుంది. సరైన కారణాలు లేకుండా తొలగించరు.
5. షరతులు లేని బ్యాంకు రుణాలు ఇస్తామన్నారు. 6. హైస్కూల్స్ లో పనిచేసే వర్కర్స్ కి వేతనాలు ముఖ్యమంత్రితో చర్చించి నిర్ణయం తీసుకుంటామన్నారు.

ఈ కార్యక్రమంలో యూనియన్ అధ్యక్షులు వరలక్ష్మి ధర్మాకు అధ్యక్షత వహించగా సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ ప్రారంభోపన్యాసం చేశారు. సిఐటియు రాష్ట్ర కార్యదర్శి పాలడుగు భాస్కర్, ఉమామహేశ్వరరావు, ఐదా ప్రధాన కార్యదర్శి కె. స్వరూపరాణి, అంగన్ వాడీ యూనియన్ రాష్ట్ర ప్రధాన కార్యదర్శి పి.రోజా, శ్రామిక మహిళా కన్వీనర్ కె. ధనలక్ష్మి తదితరులు ప్రసంగించారు.



పట్టుదలతో విజయం సాధించిన అంగన్ వాడీలు

వివిధ రంగాల్లోని కార్మికులు, ఉద్యోగులు తమ సమస్యల పరిష్కారంకోసం ఐక్యంగా ఉద్యమించాలని సి.పి.ఎం. రాష్ట్ర కార్యదర్శి బి.వి. రాఘవులు పిలుపునిచ్చారు. రాష్ట్రంలో అయిదు లక్షల మంది ఉద్యోగులు తమ డిమాండ్ల సాధన కోసం ఆందోళనలు నిర్వహిస్తున్నారని, వారికి అంగన్ వాడీ కార్యకర్తలు అండగా నిలవాలని చెప్పారు. తద్వారా అంగన్ వాడీల ఆందోళనల సమయంలో ఇతర రంగాల్లో ఉద్యోగుల, కార్మికుల మద్దతును కూడగట్టాలని సూచించారు. ఆర్టీసీని ప్రయివేటీకరించేందుకు ప్రభుత్వం యోచిస్తోందని, ఈ ఆలోచనకు వ్యతిరేకంగా ఆర్టీసీ కార్మికులు ఆందోళన చేపడితే వారికి అంగన్ వాడీ కార్యకర్తలు మద్దతునివ్వాలని సూచించారు.

తమ కోర్కెల సాధనకోసం ఆంధ్రప్రదేశ్ అంగన్ వాడీ వర్కర్స్ అండ్ హెల్పర్స్ యూనియన్ ఆధ్వర్యంలో వేలాది మంది అంగన్ వాడీలు మార్చి 8 వతేదీన హైదరాబాద్ లోని సుందరయ్య విజ్ఞాన కేంద్రం నుండి ఇందిరాపార్క్ వరకు భారీ ప్రదర్శన, అనంతరం ధర్నా నిర్వహించారు. ధర్నానుద్దేశించి రాఘవులు మాట్లాడుతూ అంగన్ వాడీలు పట్టుదలతో ఉద్యమించటం వల్లే ప్రభుత్వం వేతనాల పెంపునకు సంబంధించిన జి.ఓ. విడుదల చేసిందన్నారు. ఈ సందర్భంగా అంగన్ వాడీలను ఆయన అభినందించారు. అంగన్ వాడీలకు పూర్తి బకాయిలను వెంటనే చెల్లించి ఉద్యోగ భద్రత కల్పించాలని డిమాండ్ చేశారు. ప్రస్తుతం అంగన్ వాడీ కార్యకర్తల పరిస్థితి దినదిన గండం సూరేళ్ళాయుష్షు చందంగా ఉందని ఆవేదన వ్యక్తం చేశారు. అంగన్ వాడీ కార్యకర్తల సమస్యల పట్ల రాష్ట్ర ప్రభుత్వం నిర్లక్ష్యం వహించడం వల్లే వారు పోరాటాలు చేయాల్సి వస్తోందని తెలిపారు. ఇదే సమయంలో పోరాటాలు నిర్వహించి బలమైన ఒత్తిడి తీసుకొస్తేనే ప్రభుత్వం సమస్యలు పరిష్కరిస్తోందని గుర్తు చేశారు. బలంగా ఉన్న అంగన్ వాడీ కార్యకర్తల ఐకమత్యాన్ని విచ్చిన్నం చేయడానికి ప్రభుత్వం కుట్ర పన్నుతోందని హెచ్చరించారు. ప్రభుత్వ యత్నాన్ని ఐక్యంగానే తిప్పికొట్టాలని పిలుపునిచ్చారు. యూనియన్ ను కాపాడుకోవడమనే బాధ్యత అంగన్ వాడీ కార్యకర్తలపైనే ఉందన్నారు.

అఖిలభారత అంగన్ వాడీ వర్కర్స్ అండ్ హెల్పర్స్ ఫెడరేషన్ ప్రధాన కార్యదర్శి హేమలత మాట్లాడుతూ పెంచిన వేతనాలను అందించేందుకు ప్రభుత్వం జి.ఓ. విడుదల చేయడం పట్ల హర్షం వ్యక్తం చేశారు. ఇది పాక్షిక విజయమేనని చెప్పారు. పాత బకాయిలు పూర్తిగా చెల్లించకపోతే ప్రభుత్వానికి తగిన బుద్ధి చెబుతామని హెచ్చరించారు. గత ఏడాది ఫిబ్రవరిలో కేంద్ర ప్రభుత్వం వేతనాలు పెంచితే దానిని అమలుచేయడానికి రాష్ట్ర ప్రభుత్వానికి ఏడాది పట్టిందని విమర్శించారు. ఉద్యోగులందరికీ



పదవీ విరమణ తరువాత ప్రయోజనాలు కల్పించేందుకు కేంద్ర, రాష్ట్ర ప్రభుత్వాలు కలిసి ఒక ప్రత్యేక నిధిని ఏర్పాటుచేయాలని డిమాండ్ చేశారు. ఐసిడిఎస్ లను ఎత్తివేయాలన్న కుట్రతోనే ప్రధానమంత్రి మన్మోహన్ సింగ్ ఐసిడిఎస్ లపై ఆరోపణలు చేస్తున్నారని విమర్శించారు. సిఐటియు రాష్ట్ర అధ్యక్షులు వీరయ్య మాట్లాడుతూ రాష్ట్ర ప్రభుత్వం అసంఘటిత కార్మికులతో వెట్టిచాకిరీ చేయించుకుంటోందని విమర్శించారు. పోరాటాలు చేస్తేనే జీతాలు చెల్లించడమనేది కాంగ్రెస్ నైజమని విమర్శించారు.

ఆంధ్రప్రదేశ్ అంగన్ వాడీ వర్కర్స్ అండ్ హెల్పర్స్ యూనియన్ రాష్ట్ర ప్రధాన కార్యదర్శి పి.రోజా మాట్లాడుతూ కేంద్ర ప్రభుత్వంతో సమానంగా రాష్ట్ర ప్రభుత్వం వేతనాలు పెంచాలని డిమాండ్ చేశారు. జీతాలు పెంచిన ఏడాదికి జీవో విడదూల చేశారని విమర్శించారు. వక్కా భవనాల్లో కొనసాగించేందుకు పట్టణ ప్రాంతాల్లో రు.మూడువేలు, గ్రామీణ ప్రాంతాల్లో రు.రెండువేలు అద్దె చెల్లించాలని ఈ సందర్భంగా ప్రభుత్వాన్ని డిమాండ్ చేశారు. గతేడాది ఫిబ్రవరిలో కేంద్ర ప్రభుత్వం అంగన్ వాడీ కార్యకర్తలకు పెంచిన వేతనాలను అమలు చేసేందుకు రాష్ట్ర ప్రభుత్వం రు.88కోట్ల 81లక్షల 85వేలు మంజూరు చేస్తూ జి.ఓ.91ని విడుదల చేసినట్లు రాష్ట్ర ప్రధాన కార్యదర్శి పి.రోజా తెలిపారు.

అంగన్ వాడీలు పెద్ద ఎత్తున ఆందోళనకు దిగుతున్నారన్న విషయం తెలుసుకున్న రాష్ట్ర ప్రభుత్వం అంగన్ వాడీ యూనియన్ నాయకులను మార్చి 6 ఉదయం చర్చలకు ఆహ్వానించింది. స్త్రీ, శిశుసంక్షేమశాఖ ఉన్నతాధికారులతో జరిగిన చర్చల్లో యూనియన్ అఖిలభారత ప్రధాన కార్యదర్శి కె.హేమలత, రాష్ట్ర అధ్యక్ష, కార్యదర్శులు బి.లలితమ్మ, పి.రోజా, రాష్ట్ర నాయకులు ఎం.వీరలక్ష్మి, పి.హేమలత, ఎన్.భారతి, సిఐటియు రాష్ట్ర కార్యదర్శి పాలడుగు భాస్కర్లు పాల్గొన్నారు. ఈ సందర్భంగా రిటైర్మెంట్ బెనిఫిట్స్, ఇతర సమస్యల గురించి తెలిపారు. ప్రభుత్వం దృష్టికి తీసుకెళ్లి పరిష్కారానికి కృషి చేస్తామని హామీ ఇచ్చారు.



ఆశా వర్కర్ల చలోఅసెంబ్లీ

పెండింగ్లో ఉన్న పారితోషికాలు, జి.ఓ.నెం:3 అమలు చేయాలని డిమాండ్ చేస్తూ అసెంబ్లీ ముట్టడికి యత్నించిన ఆశా వర్కర్లపైపోలీసులు మానవత్వాన్ని మరిచి పైశాచికత్వాన్ని ప్రదర్శించారు. పోలీసు దాడుల్లో వలువురి మహిలలకు తీవ్రగాయాలు కాగా ఖమ్మం జిల్లా కోడిచర్ల గ్రామానికి చెందిన సునీత అనే మహిళ కాలు



విరిగి రోడ్డుపైన కుప్పకూలిపోయింది. సాటి మహిళ అని కూడా చూడకుండా ఓ మహిళా పోలీస్ అధికారి ఆమెను అరెస్టుచేసి పోలీస్ స్టేషన్కు తరలించారు. మార్చి 12న ఆశావర్కర్లు తమ సమస్యల పరిష్కారం కోసం సిఐటియు నేతృత్వంలో హైదరాబాద్లోని సుందరయ్యపార్క్ నుంచి అసెంబ్లీకిభారీ ప్రదర్శనగా బయల్దేరారు. ప్రదర్శన ఇందిరాపార్క్ చౌరస్తాకు చేరుకోగానే భారీగా మోహరించిన పోలీసు బలగాలు వారిని అరెస్టుచేసేందుకు యత్నించాయి. ఎ.పి. వాలంటరీ హెల్త్ వర్కర్ యూనియన్ రాష్ట్ర ప్రధాన కార్యదర్శి కె. ధనలక్ష్మి, అధ్యక్షురాలు ఇందిర, సిఐటియు రాష్ట్ర కార్యదర్శి ఉమామహేశ్వరరావులను పోలీసు పైశాచికత్వంపై ఆశా వర్కర్లు తీవ్ర ఆగ్రహం వ్యక్తం చేస్తూ పోలీసు స్టేషన్లోనే ఆందోలనకు దిగారు. తమకు న్యాయం చేకూర్చేంతవరకుఇక్కడి నుండి కదలబోమని భీష్మించుకూర్చున్నారు.

100 కోట్లు కేటాయించాలి - పుణ్యవతి

ఆశావర్కర్ల అభ్యున్నతి కోసం రాష్ట్ర ప్రభుత్వం వంద కోట్లుకేటాయించాలని సిఐటియు రాష్ట్ర ఉపాధ్యక్షురాలు ఎస్.పుణ్యవతి డిమాండ్ చేశారు. గౌరవవేతనంగా నెలకు కేవలం రు.600/-లు మాత్రమే చెల్లిస్తూ ఆశా వర్కర్ల శ్రమ దోపిడీకి గురి చేస్తున్నారని ఆందోళన వ్యక్తం చేశారు. సిఐటియు రాష్ట్ర ప్రధాన కార్యదర్శి ఆర్. సుధాభాస్కర్ మాట్లాడుతూ రాష్ట్ర ప్రభుత్వం కార్మికులకు కొత్త సౌకర్యాలు కల్పించేది పోయి ఉన్న సౌకర్యాలు తగ్గిస్తుందని విమర్శించారు. పేదల కోసం అనేక సంక్షేమ పథకాలు ప్రవేశపెట్టామని ప్రభుత్వం చెబుతున్నా ఏ ఒక్క పథకం కూడా పేదల దరికి చేరడం లేదన్నారు. ఐదవ రాష్ట్ర ప్రధాన కార్యదర్శి స్వరూపరాణి మాట్లాడుతూ అసంఘటిత

కార్మికుల సంక్షేమాన్ని రాష్ట్ర ప్రభుత్వం విస్మరిస్తోందని ఆందోళన వ్యక్తం చేశారు.

ఎ.పి వాలంటరీ హెల్త్ వర్కర్స్ యూనియన్(ఆశా) ప్రధాన కార్యదర్శి కె. ధనలక్ష్మి మాట్లాడుతూ ఆశా వర్కర్లకు ఇచ్చే రు.600 వేతనంతో ఎలా బతకాలో ప్రభుత్వమే చెప్పాలన్నారు. అర్హులైన వర్కర్లకు

2వ ఎఎన్ఎంలుగా తీసుకోవాలని ప్రమాద బీమా సౌకర్యం కల్పించి, ప్రైవేట్ డెలివరీకి రు.75లు, ట్యూబెక్స్మీకి రు.150 చెల్లించాలని డిమాండ్ చేశారు. ఆశా వర్కర్లకు వెంటనే కనీస వేతనాలు అమలు చేస్తూ ప్రభుత్వం ఉత్తర్వులు విడుదల చేయాలని డిమాండ్ చేశారు.

బకాయిల విడుదలకు ఉత్తర్వులు జారీ

ఆశా వర్కర్ల పోరాటంతో ప్రభుత్వం యూనియన్ ప్రతినిధులను చర్చలకు ఆహ్వానించింది. యూనియన్ తరపున ప్రధాన కార్యదర్శి కె.ధనలక్ష్మి, రాష్ట్ర నాయకులు ఇందిర, కమల, నర్సమ్మ, డ్రాక్షాయణి, పోచమ్మ, రత్నకుమారి, భారతి, శ్రీదేవిలు పాల్గొనగా ప్రభుత్వం తరపున కుటుంబ సంక్షేమ శాఖ కమీషనర్ ప్రవీణ్కుమార్ పాల్గొన్నారు. పెండింగ్లో ఉన్న పాత బకాయిలు రు.44.67కోట్లను విడుదల చేస్తూ ఉత్తర్వులు జారీ చేశారు. వారం రోజులలో ఆశా వర్కర్లకు అందిస్తామని కమీషనర్ తెలిపారు. బకాయిల చెల్లింపు విషయంలో అధికారులు నిర్లక్ష్యంగా వ్యవహరిస్తే కఠిన చర్యలు తీసుకుంటామని హెచ్చరించారు. అదేవిధంగా వర్కర్లకు వర్క్పాస్ పుస్తకాలను జిల్లా అధికారులకు అందజేస్తామని చెప్పారు. నేడు రాష్ట్రస్థాయిలో జరిగే డిఎం అండ్ హెచ్ఓల వీడియో కాన్ఫరెన్స్లో చర్చిస్తామని, ఈ కాన్ఫరెన్స్లో అన్ని జిల్లాల ఆశా కార్యకర్తల యూనియన్ నాయకులను చర్చల్లో పాల్గొనేందుకు అవకాశం కల్పిస్తామని చెప్పారు. జి.ఓ.నెం:3ను ప్రతి ప్రైమరీ హెల్త్ సెంటర్లో అమలయ్యే విధంగా చర్యలు తీసుకుంటామని హామీ ఇచ్చారు. ముషీరాబాద్ పోలీస్ స్టేషన్లో ఆందోళన చేస్తున్న ఆశా వర్కర్లకు కుటుంబ సంక్షేమశాఖ సంయుక్త సంచాలకులు గోవర్ధన్రెడ్డి చర్చల విషయాలను వెల్లడించారు.





నలి నింగిలో నిక్కుమైన తార

మనకంటి రెప్పగా తానుండగా - మనయింట వెలుగైకొలుపుండగా
శ్రీహరి ఏడంటు ఎవరడిగిరి
శ్రీహరి లేడంటు ఎవరంటిరి

గోదారితీరాన జన్మించినా - పెన్నమ్మ వడిలోన తామెరిగినా
రంగాలు ఏవైనా ప్రాంతాలువేరైనా - పీడితులు తాడితులు ఒక్కటేనంటు
శ్రామికుల ఐక్యతే చాటించిన

గతి చలన సూత్రాలు బోధించిన - పెట్టుబడుల గుట్టు వివరించిన
విద్యార్థులెవరైనా యువశక్తి ఏదైనా - కార్మికుల తోడుగా కదలాలియంటూ
పోరువీరుల చరిత వినిపించిన

కళ విలువనే పెంచిపోషించినా - జనకళలు వర్ధిల్లు శ్రమియించిన
కళ రూపమేదైన కళరీతులేవైన - కళకోసమే కళలు కాకూడదంటు
కడదాక జనకవిగ జీవించినా

న్యాయవాదిగ డిగ్రీ లేకున్నను - ధర్మదేవత చెంతపోకున్నను
చట్టాల నన్నిటిని చక్కగా తానెరిగి - శ్రమజీవితే న్యాయమందించమంటు
న్యాయవాదుల మదిని నేర్పుగా నడిపినా


ఆర్థిసిరంగాన ఐక్యతే పండగ - విద్యుత్ ఉద్యోగి భద్రతే మెండుగ
సంఘాలు వేరైనా భేదాలు ఎన్నైన - గళము లొక్కటి కాగ దళముగారండంటు
ఐక్యవేదిక నుండి ఎలుగెత్తి చాటినా

సర్కారు దుర్మీతి వెంటాడినా కష్టాలు కడగండ్లు మిన్నంటినా
దౌర్జన్యమేదైన - దుర్మార్గమెదురైన - చైతన్య దీక్షతో పోరాడమంటూ
ఉత్సాహమందించి ఉత్తేజమిచ్చిన

పోరుబాటలోన నిజమైన మలుపు - త్యాగాలతోటలో ఘనమైన తెలుపు
లక్ష్యసాధనలోన నిక్కుమైన మెరుపు - ఎర్రజెండాలోన చిక్కనైన ఎరుపు

అలీలి నింగిలో ఒదిగినా తారవై - ఈ పేద మదిలోన తరగనీధారవై
వెలిసినా శ్రీహరి జోహార్లు
కొలువైన శ్రీహరి జోహార్లు

పి.ఎన్.మూర్తి



బాల కార్మికుడు

పలుగు పార వాడికి
పలక బలపమాయె
చంకలో చద్దిచిక్కం
స్కూలు బ్యాగాయె
సుద్దరాయి గని వాడికి
చదువు చెప్పే చావడాయె
చేతిలో బెత్తమున్న మేస్త్రీ
వాడిపాలిట పంతులాయె!
దప్పు నుండి చూస్తే
వాడిది మానవాకారం
అచ్చోటకు వెళ్లి చూస్తే
అచ్చము బొమికెల గూడు
పీక్కుపోయిన ముఖం
పొడుచుకొచ్చిన కనుగుడ్లు
వాడిది రెక్కాడితేగానీ
దొక్కాడని బండ బతుకు!
కండ బలము కాదు
వాడిదంతా గుండె బలము
ఓనమాలు దిద్దాల్సిన చేతులు
గనులు తవ్వే సాధనాలాయె
ఆటలాడే వయసు మొత్తం
బతుకు వేటలో గడచిపోయే
పేరుమోసిన నేరగాళ్లకు
న్యాయస్థానం విధించే
కఠిన శిక్షల కంటే ఘోరం
బాల కార్మికుడి బతుకు మొత్తం!

ABSTRACT

Department for Women, Children, Disabled and Senior Citizens – Budget Estimates 2011-2012
Budget Release Order for an amount of Rs.7,24,18,000/- (Rupees Seven Crores Twenty Four Lakhs and Eighteen Thousand Only) as additional funds to the Director, Women Development & Child Welfare Department – Administrative Sanction – Accorded - Orders –Issued.

DEPARTMENT FOR WOMEN, CHILDREN, DISABLED AND SENIOR CITIZENS (ICDS-A1)

G.O.Rt.No.122,

Dated.27March, 2012.

Read the following:-

1. G.O.Ms.No.59, Finance (BG-1) Department, Dt.30.03.2001.
2. G.O.Ms.No.47, Finance (BG-1) Department, Dt.31.03.2011.
3. G.O.Ms.No.49, Finance (BG-1) Department, Dt.31.03.2011.
4. G.O.Ms.No.62, Finance (BG-1) Department, Dt.15.04.2011.
5. G.O.Rt.No.2237, Finance (Expr. WCD&SCs) Dept, Dt.02.06.2011.
6. G.O.Rt.No.2238, Finance (Expr. WCD&SCs) Dept, Dt.02.06.2011.
7. G.O.Rt.No.2772, Finance (Expr. WCD&SCs) Dept, Dt.19.07.2011.
8. G.O.Rt.No.2773, Finance (Expr. WCD&SCs) Dept, Dt.19.07.2011.
9. From the Director, WD&CW Deptt., Hyderabad, Lr.No.4205/ F2/2011, Dt. .03.2011.
10. G.O.Rt.No.1152, Finance (Expr. WCD&SCs) Dept, Dt.26.03.2012.

-000-

ORDER:

In pursuance of the orders issued by the Finance Department in the G.O. 1st to 8th read above and as requested by the Director, Women Development & Child Welfare Department, Hyderabad in the ref.9th read above, Government hereby issue an Administrative sanction to the Director, Women Development & Child Welfare Department, Hyderabad for an amount of Rs.7,24,18,000/- (Rupees Seven Crores Twenty Four Lakhs and Eighteen Thousand Only) as additional funds in relaxation of Treasury Control Orders towards payment of remuneration of Contract Staff in ICDS Projects under plan CSS & MSS, under the following schemes.

PLAN

(Rs.in Thousands)

Sl.No.	Name of the Scheme	Head of Account in Full	Provision in B.E. 2011-12	Additional amounts sanctioned/Amounts Re-appropriated	Total Provision 201-12	Amount already authorized	Authorized amount now	Balance amount available (6+7+8)	Procedure of drawl of funds	Drawing Officer
1	2	3	4	5	6	7	8	9	10	11
1	Integrated Child Development Scheme	2235-02-102 -G.H. (06)-MSS-SH (09) ICDS							DV Bill	Concerned DDO
		300-OCS	1,20,23	(A) 48,80	1,69,03	1,20,23	48.80	-		

(PTO)

SI.No.	Name of the Scheme	Head of Account in Full	Provision in B.E. 2011-12	Additional amounts sanctioned/Amounts Re-appropriated	Total Provision 201-12	Amount already authorized	Authorized amount now	Balance amount available (6+7+8)	Procedure of drawl of funds	Drawing Officer
1	2	3	4	5	6	7	8	9	10	11
2	Integrated Child Development Scheme	2235-02-102-G.H. -(10)-CSS- SH(09) ICDS								
		300-OCS	10,82,03	(A) 5,78,58	16,60,61	10,82,03	5,78,58	-		
3	Integrated Child Development Scheme	2235-02-M.H. 796-GH (10)-CSS- SH (05)-ICDS								
		300-OCS	27,86	(A) 96,80	1,24,66	27,86	96,80	-		
						TOTAL	7,24,18			

2. The Director, Women Development & Child Welfare Department, Hyderabad is requested to take further necessary action in the matter.
3. This order issues with concurrence of Finance (Expr-WD) Department, with their **U.O.No.7754/54/Expr-WD/2012, dt.26 .03.2012.**

(BY ORDER AND IN THE NAME OF THE GOVERNOR OF ANDHRA PRADESH)

**J. RAY MOND PETER,
PRINCIPAL SECRETARY TO GOVERNMENT.(FAC)**

To:

The Director, Women Development & Child Welfare Department, A.P. Hyderabad.
The Director of Treasuries and Accountant, A.P., Hyderabad.
The Pay and Accounts, A.P., Hyderabad.
The Accountant General, A.P., Hyderabad.

Copy to:

Finance (Expr. WCD&SCs) Department.
PS to Principal Secretary, Dept, for WCD& SC SF/SC.

// FORWARDED::BY ORDER //

SECTION OFFICER

ABSTRACT

Department for Women, Children, Disabled and Senior Citizens – Enhanced rates of honorarium to Anganwadi Workers and Anganwadi Helpers from 1st April 2011 – Administrative Sanction – Orders – Issued.

DEPARTMENT FOR WOMEN (ICDS-A1) CHILDREN, DISABLED AND SENIOR CITIZENS,

G.O.Ms.No. 12

Dt.16th March 2012.
Read the following:-

- 1) G.O.Ms.No.39, WD,CW & DW (ICDS) DEPT., Dt.12-11-2008.
 - 2) Under Secretary, Ministry of Women and Child Development, Lr.No.1-1/2011-CD-1,Dt.11-07-2011.
 - 3) From the Director, WD&CW,Lr.No.2050/F2/2011, Dt.24-11-2011.
- 000-

ORDER:


- In the G.O. 1st read above, orders were issued enhancing honorarium from Rs.400/- to Rs.700/- to Anganwadi Workers and Rs.200/- to Rs.450/- to Anganwadi Helpers towards State Government share w.e.f. 01-09-2008.
2. In the letter 2nd read above, the Under Secretary, Ministry of Women and Child Development, has informed that the Govt. of India has enhanced the honorarium to Anganwadi Workers from Rs.1500/- to 3000/- and Anganwadi Helpers from Rs.750/- to Rs.1500/- with effect from 1st April 2011 towards their share.
 3. The Director, Women Development & Child Welfare, A.P. Hyderabad in her letter 3rd read above while stating the facts of the case has requested to issue procedural Administrative Sanction for enhanced rates of honorarium by Govt. of India.
 4. After careful examination of the proposal, Govt. hereby accord administrative sanction for enhanced rates of honorarium to Anganwadi Workers and Anganwadi Helpers w.e.f 01-04-2011 to-wards Govt. of India share as detailed below:-

Category	Existing honorarium effective from 1st April, 2011	Revised honorarium effective from 1st April, 2008
(A) Anganwadi Workers		
1. Non-Matriculate	Rs.1438/-	Rs.2938/-
2.Non-Matriculate with 5 year honorary work	Rs.1469/-	Rs.2969/-
3.Non-Matriculate with 10 year honorary work	Rs.1500/-	Rs.3000/-
4. Matriculate	Rs.1500/-	Rs.3000/-
5.Matriculte with 5 year honorary work	Rs.1531/-	Rs.3031/-
6.Matriculate with 10 year honor work	Rs.1563/-	Rs.3063/-
(B) Anganwadi Helpers	Rs.750/-	Rs.1500/-
(C) Anganwadi Workers of Mini -	Rs.750/-	Rs.1500/-

5. The expenditure sanctioned in para 4 above shall be debited to therelevant head of Accounts.
6. The Director, Women Development and Child Welfare is requested to takenecessary action accordingly.
7. This orders issues with the concurrence of Finance (Expr.WD)Deptt., videtheir U.O.No.2303/49/Expr.WD/2012,dt.05-03-2012.

(BY ORDER AND IN THE NAME OF THE GOVERNOR OF ANDHRAPRADESH)

DR.P.V.RAMESH
PRINCIPAL SECREATRY TO GOVERNMENT (FAC)



పాకెటి - యానిమేటర్ల ఉద్యోగుల సంఘం చలో అసింబ్లీ కార్యక్రమం





K2V02 A 459





ಮಹಸು ಫೌಂಡೇಷನ್
ಪುಸ್ತಕಾಲ ಪರಿಶೀಲನಾವರ್ಟಿಕ

ಪುಸ್ತಕಂ ಸಂಖ್ಯಾ	KV01A 459
ಪುಸ್ತಕಂ ಪೆರು	508250050
ತಾರೀಖು	25-8-2023
ಮುಂದು ಲಿಟ್ಟು	yes
ವೆತುಕ ಲಿಟ್ಟು	yes
ಮೊತ್ತಂ ಪೆಜೆಲು	37
ಪೆದ್ದ ಸೇಜಾ ಪೆಜೆಲು	No
ಖಾಕೆ ಪೆಜೆಲು	No
ಲೆಖ ಪೆಜೆಲು	No
ತಯಾರು ಚೆಸೆತದಿ	monka
ಪೆಜೆಲು ಖಡದಿಸೆತದಿ	monka
ಪ್ಲಾನ್ ಚೆಸೆತದಿ	Nandhu
ಪರೀಕ್ಷೆ ಚೆಸೆತದಿ	pragathi
ಪೆಜೆಲು ಸರಿಮಾಸೆತದಿ	
ಫ್ರೆಂಡಿಂಗು ಚೆಸೆತದಿ	
ಪ್ರಾಕಿಂಗು ಚೆಸೆತದಿ	
ಪ್ಲಾನ್ ಮೆಯ್ಯುವಿ	
ತಪ್ಪುಲು	no
ಪರಿಸ್ಥಿತಿ	good